
अकाल 


किरिण फुटिते सुगापटीवालीक माथपर दस-बारहटा छिट्टा- 
पथिया गेंटल देखि बौकी दीदी पुछलखिन- 

“आइ भोरे-भोर केम्हर दिन उगल हइ सुगापटीवाली?” 

बौकी दीदीक बोल जेना सुगापटीवालीक मनकें हौंड़ देलक। 
ओना, घन्टा-घन्टा भरि बौकी दीदी लग बैस सुगापटीवाली अपनो 
आ अपन परिवारोक संग-संग देशो-दुनियाँक गपो-सप्प करैत आ 
बाइस तेबाइस खेबो करेत। खास कऽ पाबैनक ठकुआ आ भोज- 
काजक लड्डू तँ अरबैध कऽ बौकी दीदी पुतोहु सभसँ चोरा कऽ 
सुगापटीवाली लेल रखबे करैत। दसो-बारहोटा छिट्टा-पथियाक गेंट 
माथपरसँ उतारि सुगापटीवाली अँगनाक मुहथैरपर रखलक। 

भतझँँक्का छिट्टासँ ल5 कऽ घस-छिल्ला, छौर-फेक्काक संग 
सगतोड़ा, सगधुआ पथिया धरिक गेंट। 

करीब महिना दिनक पछाइत बौकी दीदीकें सुगापटीवालीसँ 
भेंट भेल छेलैन, तँए मास दिनक गपो-सप्प बाँकीए रहैन, जे बात 
सुगोपटीवाली बुझैत आ दीदियो। 

माथक छिट्टा उतैरते दीदीक नजैर सुगापटीवालीक मुँहपर 
पड़लैन। मन्हुआएल मन मौलाएल फूल जकाँ बुझि पड़लैन। मुदा 
बजली किछु ने। नै बजैक कारण भेलैन जे अपने मन कहलकैन जे 
जरूर कोनो वेर-विपैतमे वेचारी पड़ल अछि। आन दिन केहेन 
लहटगइर मुँह देखै छेलिऐ आ आइ किए धुमनाइन मौलाएल बुझि 

पड़ैए। केना वेचारीकें बेथाक बात पुछि आरो लटका दिऐ। तइसँ 
नीक किए ने दोसरे-तेसरे बात पुछि विचारक धारमे भँसिया दिएऐ। 
अनेरे तँ अपने सभटा गप गुड़ घाउ जकाँ मुइलहा खून-पीजक संग 
खील निकैल जेतइ। तहूमे एक मासक कथा-पुराण पछुआएले 
अछि। जखने पैछला अन्तिम भॅँटक गपक नाँगैर पकड़ा देबै आकि 
अनेरे ने बड़बड़ए लगत। तइमे जे अपना बुझैक अछि से परेख लेब। 

सएह सोचि दीदी बजली- “कनियाँ, केतए हराएल छेलह जे 
एते दिनक पछाइत नजैर पड़लह?” 

बौकी दीदीक प्रश्नक उत्तर ने देब सुगापटीवाली उचित नै 
बुझलक। उचित ऐ दुआरे ने बुझलक जे प्रश्नक उत्तर बिनु पौने 
प्रश्नकर्तोक मनमे उठि जाएत जे भरिसक कोनो बातक कचोट 
हमरेसँ ने तँ भेल छै, जे तामसे नै बजैए। 

मलिन मनक बात रखैत सुगापटीवाली बाजल- 

“दीदी, हिनकासँ लाथ कोन? लोककेँ बेटा सोग सहल जाइ छै 
मुदा धनक सोग नै सहल जाइ छडइ। ऐबेर भगवान हमरा सभकें 
जचनामे दऽ देलैन!” 

कहि सुगापटीवाली गाल दिस टघरल अबैत नोरकें आँचरसँ 
पोछए लागलि। मुँहपर आँचर पड़िते आगूक बोल झँँपा गेलैन। मुदा 
बौकी दीदीक मन ओतै लटकल जे बेथाक कथा कखन औत। मुदा 
से काते-कात वेदीक लाबा जकाँ छिड़िया गेल। 

शिकार फँसैत नै देखि बौकी दीदी दोसर वाण छोड़लैन- 

“कनियाँ, आब तँ अदहा अखारो बीत गेल, आब किए 
भतझँक्का छिट्टा आ सगतोड़ा पथिया बीने छह?” 

भरि मुँह बौकी दीदी ऐ दुआरे ने बजैत जे जखन हमरा बुते 
केकरो नीक नै कएल होइए तखन अनेरे किए केकरो जिनगीक 

सोग-पीड़ा जगा पीड़ित करबै। मुदा बौकी दीदीक वाणि सुवाणि 
भेलैन। जहिना बीमारीमे पड़ल कियो कष्टसँ भीतरे-भीतर कुहरैत 
अपन बेथा अपने मनमे दाबि सहैत रहैए, मुदा रोगक निदानक- 
डॉक्टर-कें देखिते मन भुभुआ उठै छै तहिना सुगापटीवालीक मुँह 
भुभुआएल- “दीदी, हिनका तँ अपन पेटक बात सभ दिन कहै 
छिऐन, तँए नै कहिएऐन सेहो नीक हएत? बड़का अकालमे पड़ि गेने 
बुधिये वौआ गेल अछि!” 

सुगापटीवालीक बात सुनि बौकी दीदी सहमली, मुदा जे मनमे 
छैन से अखनो नै बुझि पड़ैन। बजली- 

“अकालोक कि जड़ि-पालो अछि!” 

बौकी दीदीक बात सुनियाँ कऽ सुगापटीवाली अनठौलक। 
ओना, जानि कऽ ने अनठौलक, भेल ई रहै जे जखने पथियाक चर्च 
दीदी केने रहथिन तखनेसँ सुगापटीवालीक मन अपन बेथामे तेना 
बंशी लगल माछ जकाँ नथा गेल रहै जइसँ सुधिये-बुधि घुसैक गेल 
छेलइ। मुदा दोसर प्रश्नक पछाइत वएह अपन हिस्सेदारी मंगैत आगू 
आबि बाजल- 

“दीदी, महिना दिन पहिने, ई सभटा छिट्टा-पथिया बनेने छेलौं, 
किए तँ महिना दिनक रोजगार अमबेच्चा टोकरी बनबैमे लगै छल, 
नफगर काज रहए। चारिटा पेटी आ चारिटा कारामे टोकरी बनि 
जाइए। दिन-राति खटि कऽ पाँच-दस हजार हाथो-मुद्टीमे बँचा लइ 
छेलौं। मुदा तइमे ऐबेर अकाल पड़ि गेल!” 

सुगापटीवालीक बात बौकी दीदीक मनमे धँसलैन। मनमे 
धँसिते जेना फुन-फुनी धेलकैन। फुन-फुनी ई धेलकैन जे अपनो 
रौदियाह समयमे केते दिन आ केते राति अन्न बिनु कटल छेलैन। दिन 
तँ कटि गेल छेलैन मुदा ओकर तरियाएल जे सोग-पीड़ा अछि, से तें 

कटबे ने केलैन। पाबैन-तिहारकें के कहए जे अनदिनो वेचारीकें एक 
मुट्ठी खाइले दैते छिएऐ, पाबैनमे पबनौट दैते छिएऐ। 


जँ कहीं रातिमे भानस नै भेल होइ तँ केना आध मन-एक मन 
भारी पथियाक जाँक ल5 कऽ बेचए जाएत। तहूमे भतझँक्काबला 
बड़का छिट्टा आब के लेत। लगनो तँ ओराइए गेल। भदबरिया 
श्राद्धक भोजो तँ लोक उठाइए कऽ रखि लइए। मासे-मास सुइद दैत 
सालक अन्त होइत-होइत भोज निबटा लइए। तेहने सग-धुआ 
पथिया सेहो अछि। एक तँ फड़ाएल साग दोसर कफ-ठैरक घर सेहो 
बनियेँ जाइए। बौकी दीदी बजली- 

“कनियाँ, गप-सड़क्का पाछुओ हेते, पहिने ई कहऽ जे रौतुका 
खेलहा छह आकि भूखल?” 

बौकी दीदीक बात सुगापटीवालीकें अनसोहाँत जकाँ बुझि 
पड़ल। अनसोहाँत ई जे अखन भोरे अछि, रौतुका भूखल छी आकि 
भरि पेट खेलहा! आब ने लोक मुहाँ-हाथ धुत आ भानसक 
ओरियानो करत। अखन जे बाजिये देब जे भूखल छी, तँ दीदियो 
यएह ने कहती जे कनी बिलैम जाह, रोटी कि भुज्जा भुजबै छी, खा 
कऽ जइहऽ। मुदा लगले मन उनैट गेलै जे तीन-तीन, चारि-चारि 
दिनक पाबैनक ठकुआ आ भोज-काजक लड्डू तँ सेहो दीदी रखबे 
करे छैथ। सामंजस्य करैत सुगापटीवाली बाजल- 

“हिनका ऐठाम खाइ-पीबैमे कोनो कि लाज-धाक होइए। 
जखन मन हएत मांगियाँ कऽ खा लेब।” 

सुगापटीवालीक बात सुनि बौकी दीदीक मन थम्हलैन। मन 
थम्हिते आगूक बेथा-कथा सुनैक इच्छा भेलैन। मुदा वाह रे 
मिथिलांगना! कठिन-सँ-कठिन दुख-पीड़ाक बोझ माथमे समेट रखने 
रहै छैथ मुदा पति वा परिवारक बीच नहियें राखब नीक बुझै छैथ। 
ओना, नीको तँ अछिए। पुरुख हुअए आकि नारी, जँ अपन दुख- 

पीड़ाक निराकरणक ओरियान अपने करए तँ ओ घीओसँँ चिक्कन 
बाट चलब भेल। मुदा जँ ने अपने करी आ ने परिवारक बीच राखी तँ 
ओ दुखद जरूर भेल। 

बौकी दीदी बजली- “कनियाँ, कीदैन कहलहक जे बड़का 
अकाल?” 

'बड़का अकाल" सुनि सुगापटीवाली चौंक गेल। चौंक ई गेल 
जे हवा-विहाड़िकें लोक अबितो देखैए आ जाइतो देखैए। मुदा भेल 
केतौ आ बजेर गेल अपना ऊपर। हजारो-लाखो बीघाक गाछी- 
कलम नै फड़ल, किसानक साल भरिक उपज मारल गेल। अपन तँ 
किछु ने नोकसान भेल मुदा तँए कि जिनगी नै मारल गेल? अपने नै 
परिवारो समाजोक जिनगी तँ मारले गेल अछि। भोरे-भोरे सकाल- 
अकालक चर्च लाधब नीक नहि। ई तँ दुकाल-तिकालक विषय छी। 

मुदा बौकियो दीदी रगड़ाह तँ छैथे। रगैड़ कऽ सुनबे करती। 
विचित्र स्थिति देखि सुगापटीवाली बाजल- 

“दीदी, दुख-बेथा कि केतौ पड़ाएल जाइए, अभावी लोकक तँ 
भावीए छिएऐ किने। अखन भिनसुरका समय छी, जँ पथिया बिका 
जाएत ते बालो-बच्चा आ अपनो सबहक मुँहमे जाबी नै लगत। बेचि 
कऽ घुमैबेर खेबो करबैन आ अकालोक किरदानी सुना देबैन।” 

सुगापटीवालीक विचार बौकी दीदीकें जँचलैन। मुदा तैयो 
मनमे तेहेन बिसबिसी धेने रहैन जे पनचैती तँ मानै छी मुदा खुट्टा 
गाड़ब अहीठाम। फेर दोहरबैत बौकी दीदी पुछलखिन- 

“कनियाँ, छाहाँ-छूँह जे कहि देने रहबऽ किने तँ अपनो 
विचारब आ तोरोसँ सविस्तर पछाइत सुनि लेब।” 

बौकी दीदीक रगड़ देखि सुगापटीवाली बाजल- 

“दीदी, ऐबेर आम नै फड़ने, महिना दिनक आमो खेनाइपर 

आफत भऽ गेल आ रोजगारो चैल गेल। चारिटा पेटी, चारिटा कारा 
आ चारिटा कैमचीसँ एकटा टोकरी बनि जाइए। भरि दिनमे चालिस- 
पचासटा बना लइ छेलौं। दिन-राति काज पसरल रहै छल। रातिके 
डिबिया नेसि कऽ खाइबेर तक काज चलै छल। टोकरी दामक संग- 
संग किसानो आ वेपारियो तेते पाकल आम दइ छला जे सबतूर 
खेबो करे छेलौं। से ऐबेर नै भेल।” 

बौकी दीदीकें सेहो तीन बीघा गाछी-कलम। ओना, परिवारक 
हिसाबसँ बौकी दीदीकें बेसी गाछी-कलम छैन मुदा किसानी 
जिनगीमे सभ रंगक खेतीक अपन महत छइ। करताइत दुआरे बौकी 
दीदीकें बेसी-गाछी कलम छैन। सुगापटीवालीक सूर-मे-सूर मिलबैत 
बौकी दीदी बजली- 

“कनियाँ, बिनु रहनौं जेहने तोहर भाग तेहने अपनो भाग ने 
भऽ गेल। तहिना रहने अपनो भाग आ तोरो एक रंग भेल किने। 
हमहींटा किए, जखन हजारो-लाखो किसान छातीमे मुक्का मारि 
जीविते छैथ तखन तों की मरि जेबह? समय केतौ दूर चलि गेल, फेर 
आम फड़त आ तोहर टोकरीक धन्धा चलबे करतह। भेल तँ बीचमे 
किछु दिन, तइले अनेरे सोग-पीड़ा मनमे किए रखने छह। बिसैर 
जाह।” 

बौकी दीदीक बात सुनि सुगापटीवालीक करिछोंह मुँह ललिया 
गेल। पथिया माथपर उठा गाम दिस डेग बढ़ौलक। 

| 

उझट बात 


चारि बैज क$ पाँच मिनट भऽ गेल। राजमिस्त्रीक संग काज 
केनिहारि आने संगी-साथी जकाँ बुधनियाँ बहिन दरबज्जेक 
चापाकलपर देह-हाथ धो क5 ओसारपर राखल झोरा लिअ एली। 
ओसारपर बैसल प्रोफेसर साहैब, मिस्त्रीकें कहलखिन- 

“सभ कियो चाह-पीब लिअ तखन जाइ जाएब।” 

चाह पीबैक प्रतिक्षामे दुनू मिस्त्री आ दुनू सहयोगी ओसारक 
आगूमे, जैठाम चबुतरा बनि रहल अछि, बैस गप-सप्प जे आइ केते 
काज भेल आ काल्हि की सभ करेक अछि, शुरू केलक। आठ बजे 
भिनसरसँ चारि बजे बेर तक काज चलैए। पाँच गोरेक मेरिया अछि। 

ओना, प्रोफेसर साहैबक नजैर बुधनी बहिनपर आठे बजे, 
जखन काजपर आएले छेली, पड़लैन मुदा बजला किछु ने। बजबे 
की करितैथ, रंग-रंगक विचार तँ मनमे रहबे करैन। बुधनीक उमेर 
जरूर पचास-पचपनक हएत, पचास-पचपनक उमेर जिनगी उतरैक 
समय भेल। परिवारोमे बेटा-पुतोहु हेबे करतै। मुदा हेबे करतै, तेकरो 
कोनो ठीक थोड़े अछि, नहियाँ भऽ सकै छइ। ओना, हाथक चुड़ी आ 
माथक सेनुर तँ किछु गवाही दैते अछि। मुदा ई गवाही तँ पतिक 
भेल, बेटाक नहि। जहिना कोनो काजक अपन समय होइए तहिना 
किछु बजबोक तँ अपन समय होइते अछि। तँए मिस्त्रीकें गिट्टी, 
सिमेन्ट, बालु इत्यादि सभ समान सुमझा काज देखा अपना काजमे 
प्रोफेसर साहैब लैग गेला। मुदा बुधनी बहिन प्रोफेसर साहैबक मनकें 

पकैड़ लेलकैन। 

लाली गोराइ, गठल देह, काज करैक वएह चुमकी जे 
जुआनीमे रहैक। 

मुदा बिना गप-सप्प केने बुइझो तेँ नहियें सकै छी। सभ 
अपन-अपन जिनगीमे काजक चक्कीक संग चलि रहल अछि तैठाम 
अनका बाधित कऽ गपो-सप्प करब नीक नहियेँ हएत। 

ठेकनबैत प्रोफेसर साहैब बेरुका चाह पीबैक समैयक गर 
अँटौलैन। गर अँटौलैन जे दस बजेमे कौलेज जाएब, अबैक कोनो 
ठेकाने ने अछि, चारि बजेक पछाइतो आबि सकै छी, आ लगलो 
आध घन्टाक पछाइत घुमि क& आबि सकै छी। अपनो परियास 
करब जे चारि बजेक चाह संगे पीब जइसँ चाहे पीबैकाल बुधनी 
बहिनकें लगेमे बैसा चाहो पीब आ गपो सभ करब। 

ट्यूसनियाँ विद्यार्थी जकाँ प्रोफेसर साहैब अपन समीपर तैयार 
भऽ गेला। बुधनी बहिनकें अपनो संगी साथी आ रस्तो-पेरामे 
चिन्हारए सबहक संग-संग बजारक दोकानदारो सभ बुधनीए बहिन 
कहैत, मुदा प्रोफेसर साहैब गामक नाओं ल5 कऽ 'राधोपुरवाली' 
कहै छथिन। 

झोरा लैतेकाल प्रोफेसर साहैब बुधनी बहिनकें कहलखिन- 

“ऐ राघोपुरवाली, अहाँसँ किछु गपक काज अछि तँए अहाँ 
एतै बैस कऽ चाह पीबू।” 

बुधनी बहिनक मनमे कोनो मेख-वृख नहि। दुनू परानी 
प्रोफेसर साहैब जहिना कुरसीपर बैसला तहिना बुधनियोँ बहिन 
चौकीपर बैसल। प्रोफेसर साहैबक बेटी चाह बना पहिने चारू 
मिस्त्री-हेल्परकें देलक। पछाइत, दुनू परानी प्रोफेसर साहैब आ 
बुधनी बहिन लेल चाह अनलक। एक घोंट चाह पीब प्रोफेसर साहैब 

मिस्त्रीकै कहलखिन- “सिंहेसर, काजक पछाइत एकेठाम सभ 
हिसाब दऽ देब, जइसँँ किछु आनो काज परिवारक भऽ जाएत।” 

सभ दिन काज करेबला श्रमिक अपन जिनगी अपन कमाइपर 
ठाढ़ केने चलैए। मुदा जिनगी चलैले तँ सहयोगीक सहयोग पड़िते 
छइ। तँए बजारक सैयो दोकानक बीच लोक अपन कारोबार किछु 
सीमित तँ कइये लैत अछि। जैबीच अपन काज चलबैए। नगद- 
उधारक बीच तँ जिनगी चलिते अछि। तँए केकरो प्रोफेसर साहैबक 
विचार अधला ने लगलै। चाह पीब सभ-मिस्त्री, हेल्पर- चलि गेल। 

बेटीक संग प्रोफेसर साहैब दुनू परानी आ बुधनी बहिनक बीच 
गप-सप्प शुरू भेल। प्रोफेसर साहैबक पत्नी- जूही- बुधनी बहिनकें 
पुछलखिन- “बेटा-पुतोहु ने अछि जे अहाँ अहू उमेरमे एते भारी 
काज करे छी?” 

पत्नीक बात प्रोफेसरो साहैबकें नीक लगलेन। नीक ई लगलेन 
जे कतारबंदी गप तँ ओतए ने चलैए जेतए पहिनेसँ निर्धारित रहैए। 
मुदा जैठाम से नहि, तैठाम तें रोटीक मुड़ी बनबैए पड़त। 

जूहीक प्रश्न सुनि बुधनी बहिनक मनमे जेना रीश उठलैन। 
मुदा परिवारक बात सभठाम बजलो तेँ नहियें जाइ छइ। तँए रीशकें 
दबैत बुधनी बहिन बाजल- 

“बेटो-पुतोहु अछि आ पतियो छैथे। मुदा..?” 

'मुदा' सुनि जूही चौंकैत पुछलखिन- 

“मुदा की?” 

विस्मित होइत बुधनी बहिन बाजल- “जहिना अखन काज 
करेत देखै छी तहिना सभ दिन करेत एलौं हेन। मुदा जइ दिन पुतोहु 
कहलक, सासु सन कोनो लछने नै छैन, तही दिनसँ बेटा-पुतोहुकें 
छोड़ि अपन अपंग पतियोक भार उठा चलि रहल छी।” 

बुधनी बहिनक उत्तर पाबि जेना प्रोफेसर साहैबकें बजैक गर 
भेटलैन। गर भेटते बजला- 

“ओइ चारू गोरेकें रोज नै देलिएऐ एकेबेर अन्तमे फरिछा 
देबइ। मुदा अखन तँ अहाँ असगरे रहि गेलौं। जँ पाइक जरूरी हुअए 
तँ अहाँकें औझका रोज सम्हारि सकै छी।” 

प्रोफेसर साहैबक बात सुनि बुधनी बहिनक मनमे उठल, एक 
दिनक के कहए जे सालो भरि निरमलीक कोनो दोकानदारसँ उधार 
मांगब तँ एको बेर नै नहियेँ कहत। उधार लऽ लेब हिसाब फड़िछौट 
भेला पछाइत दऽ देबइ। 

तँए बुधनी बहिनक मनमे मिसियो भरि चिन्ता नहि। मुदा 
जखन प्रोफेसर साहैब मुँह खोलि बजला तखन अपन कमाइक 
बोइन लेब कोन अधला भेल। बुधनी बहिन बाजल- 

“भाय साहैब, अखन फुटा कऽ हमरा कहलौं मुदा जखन 
ओहो सभ छला तखन समय किए लऽ लेलिए?” 

निभर, निरभय होइत अपन बात रखैत प्रोफेसर साहैब उत्तर 
देलखिन- 

“आन प्रोफेसर जकाँ हम नै छी जे अनेरो दूधबलाक तगेदा, 
तरकारीवालीक तगेदा आ हित-अपेछितक तगेदा सुनैत रहब। ओना, 
तगेदो सभ अधले होइए सेहो बात नहियेँ अछि। जेना केकरो कोनो 
विचार करैक समय बना लेलौं, मुदा काजक दवाबमे समैपर नै जा 
सकलौं, तैठाम जँ दोबारा-तेबारा तगेदो भेल तँ अधला नहियेँ भेल।” 

प्रोफेसर साहैबक विचार बुधनी बहिन नीक जकाँ नै बुझि 
सकल। दोहरी बात बुझि पड़लै। एक दिस केकरो तगेदा नै दोसर 
काजक पछाइत हिसाब देब। बाजल- 

“भाय साहैब, हमरा रोज दइक बात कहै छी आ संगी सभकें 

काजक पछाइतक बात कहलयैन?” 

जेना अपन हृदए खोलि प्रोफेसर साहैब बजला- “अहाँसँ लाथ 
कोन राघोपुरवाली। पान-सौ हजार बेर-बेगरता लेल हाथमे रखै छी, 
जँ अहाँकें दू सौ दाइए दइ छी तेयो तीन सौ बँचैए। मुदा पाँचो गोरेक 
ने पुड़ेत तँए बजलौं।” 

प्रोफेसर साहैबक बात सुनिते बुधनी बहिनक मन मानि गेल जे 
हमरासँ कोनो कलछपन नै केलैन। बाजल- “भाय साहैब, 
दोकानदार सभ हमरा ओहेन गहिंकी नै बुझै छैथ जे खैयो लइए आ 
दसटा गाइरो पढ़ि दइए। जखने दोकानपर जाइ छी तखने आन 
गहिंकीकें छोड़ि पहिने समान दइ छैथ।” 

बुधनी बहिनक बात सुनि जूही टिपलैन- “ई उचित भेल?” 

जूहीक प्रश्न सुनि मुस्की दैत बुधनी बहिन बाजल- “यएह तँ 
चलाकी छी। दोकानमे पचासो गहिंकी अछि, रंग-रंगक जिनगीक 
बीच चलि रहल अछि, जेकरा दोकानदार नै चिन्है-जनै छै, मुदा 
ओहेन चिन्हारकें तँ जनिते अछि जेकर बन्हौटा जिनगी छड़। अहाँ 
ऐठामसँ छुटब दोकानपर जाएब, रातिसँ काल्हि दिन धरिक खर्च 
होइबला चीज-वौस कीनब, दू कोस जैयो पड़त, गामपर जाएब 
तखन मुरही-कचड़ी पतिदेवकें जलखै करए देबैन। अपने चुल्हि- 
चिनवारक काजमे जुटि जाएब। जँ सबेर-सकाल खा-पी सुतब नै तें 
दिनका ठेही केना कमत।” 

एके साँसमे बुधनी बहिनक गप सुनि प्रोफेसर साहैब सहैम 
गेला। बजला- “केते दिनसँ ई काज करै छी?” 

बुधनी बहिन- “आठ बर्खसँ।” 

प्रोफेसर साहैब- “तइसँ पहिने?” 

“घर-अँगनाक काजो सम्हारै छेलौं आ खेत-पथारमे बोइनो- 


लजबिजी || 9 


बुत्ता करै छेलौं।” 

“पति की करै छला?” 

“तइसँ पहिने ओ बजारेमे रिक्शा चलबै छला। साँझू पहर 
दोकान-दौरीक काज केने घरपर पहुँचै छला। मुदा जइ दिन जीपक 
ठोकर रिकशामे लगल आ जाँघ टुटलैन, तइ दिनसँ जीबै तें छैथ मुदा 
चलै-फिड़ैक तागैत नै छैन।” 

“बाल-बच्चा कएटा अछि?” 

“तीन भाए-बहिन अछि। दुनू बहिन सासुर बसैए आ बेटा 
लगमे रहैए।” 

“बेटा-पुतोहु भीन अछि?” 

“अपने भीन भऽ गेलौं।” 

ह किए? nr 

“पुतोहुक ओ बात अखनो मोन पड़ैए तँ ओहिना रीश उठैए। 
पुतोहु बाजल जे सासुक लछने ने छैन। बाजल-तँ-बाजल। अपन 
बेटा-बेटी जकाँ थोड़े बाजल। मुदा बेटा ओकरा किछु ने कहलकै, 
तेकर आनि-पीड़ा बरदाश नै भेल। ओही दिनसँ बजारक काज 
पकड़लौं।” 

“अपना खेत-पथार नै अछि?” 

हि नहि | nr 

( 

कर्जखौक 


आइ भोरे चाह पीला पछाइत करियाकाकाकें लालकारकीक 
संग तेहेन टक्कर भेलैन जे भेला पछाइत दुनूक मन हरदा बाजि 
निर्णयक सीमापर पहुँच गेलैन, भोरे-भोर एना टक्कर हएब नीक नै! 


भेल ई जे करियोकाका आ लालोकाकी दुनू गोरे चाह पीविते 
रहैथ तखैने तरकारीवाली पहुँचल। दुनू परानी मिलि तरकारी 
कीनलैन। महगक समय तीनियेँ किलोक दाम अस्सी रुपैआ भऽ 
गेलैन। पाइ देबाकाल करियाकाका बजला- 


“सात तारीककें दरमाहा उठैए। आठ तारीककें तोरा पाइ भेट 
जेतह।” 

तरकारीवाली चुपे रहल। नगद-उधार गाममे चलिते अछि। 
वेपारो तँ वेपारे छी नगदो चलैए उधारो चलेए। मुदा पतिक बात 
लालकाकीकें नीक नै लगलैन। नीक नै लगैक कारण भेल जे जे 
तरकारीवाली मन भरि तरकारी माथपर नेने गाममे भोरेसँ बेचब शुरू 
करैए आ तेकर समान उधारी लगि जाए तखन ओकर कारोबार केना 
चलत। 

तखन तँ यएह ने जे या तँ ओहो वेपारी वा गिरहतसँ उधार 
लिअए, वा तेना कऽ दाम लिअए जे सुदिखोर महाजनक सुइद 
चुकबए। ओना, नफ्फा ओइठाम नै होइ छै जैठाम अछि। जैठाम नै 
अछि तैठाम दोसरो विचार सम्भव अछि। 

लोहैछ कऽ करियाकाकाकें लालकाकी कहलखिन- “सभ दिन 

अहाँ कर्जखौके रहि गेलौं! आबो चलन-पियारा भेलौं, तैयो चालि नै 
छूटल?” 

दुनू परानीक बीच विवाद बढ़ैत देखि तरकारीवाली अपन 
छिट्टा उठा विदा भऽ गेल। मनमे एलै अनेरे कोन झमेलमे बरदाएल 
रहब। तहूमे दुनू बेकतीक झमेल छी। आइ नै पाइ देलैन तँ की हेतै, 
परसुए तँ सात तारीक छी चारिम दिन दइए देता। 

तरकारीवाली चलि गेल, मुदा जहिना करिया-काकाकें तहिना 
लालोकाकीकें बघजर लगि गेलैन। तरकारी बीचमे राखल दुनू दिस 
दुनू परानी एक-दोसरापर नजैरो खिड़बैत आ नजैर नीचो करेत। दुनू 
अपन-अपन सीमामे घेराएल। 

लालकार्कीक मनमे उठैत रहैन- अनेरे तेहल्लाक बीच नीच- 
ऊँच बात बजलौं। जँ कहबे छल तँ परोछमे कहितिऐन अपन 
परिवारक नीक-अधला काज अपने नै सम्हारब तँ आन केकरा के 
सम्हारत, सभकें तँ परिवारो छइहे आ किछु ने किछु बक-झक होइते 
अछि। 

मुदा लगले मन पाछू दिस घुसैक विचारक दुनियाँ-भव 
मण्डल-पहुँच गेलैन। पहुँच गेलैन ओइठाम जैठाम अपनो आर्थिक 
स्थिति देखैथ आ तरकारीवालीक सेहो। जेकरा हजारोसँ कम पूजी 
छै, भरि दिनक श्रमक मूल्य सेहो ओहीमे ने राखत, जँ दाम चढ़ा क$ 
लेत तँ सौदोबला तेँ बुझबे करत जे फल्लाँ तरकारीक दर ई छइ। 
तही हिसाबसँ ओहो दाम लेत। दुनू दिससँ तरकारीवालीक गरदैन 
फँसल रहैए...। 

अपन ओहेन दब स्थिति नै अछि जे खाइ पीबैक वौस उधार 
ली। किए लेब? जिनगीमे लोक कमाइ-खटाइ किए अछि, किए 
कियो केकरो कर्जखौक हएत...। 

मुदा लगले लालकाकीक मन घुमि गेलैन। घुमलैन ई जे जेकरा 

हाथमे पाइ नै छै दिनका खेनाइक सवाल छै, तैठाम की कएल जाए! 
कएल की जाए, यएह ने भेल सामाजिकता; जे सबहक दुख-सुख 
सभ बुझि सभकें सभ संग दैथ। मुदा हमर अपने कोन जोगदान 
समाजमे रहल? जँ किछु देलिऐ नै तँ लेबोक अधिकार तेँ नहियेँ 
अछि! मन तरंगलैन। तरैंगते पैछला जिनगी दिस बढ़लैन- पैंतीस 
सालक नोकरीमे दरमाहाक संग उलफियो आमदनी छेलैन। तहूमे 
किरानीक नोकरी। मुदा कहियो एहेन नै रहल जे दूधवालीक उधार 
आकि तरकारीवालीक उधार, किराना दोकानक उधार नै रहल! 
जखन कि दरमहे ओते छेलैन जे मासो भरिक खर्चसँँ किछु बेसीए 
भऽ जाइ छेलैन। मुदा जेकरासँ हम उधार लइ छी, जँ नगदे लेब, 
आकि अगुरवारे ओकरे लग जमा रखि ली जे मासो भरि तरकारी 
चलत, तहिना दूधोवालीक भऽ सकैए। तैबीच अपनाकें कर्जखौक 
बना जिनगी चलबैत रहलौं! हथ-उठाइ केकरा के दइ छै, बड़ दइ छै 
तँ एक कप चाह आ एक खिल्ली पान खुआ दइ छइ। जँ लेबालक 
अगुरवार पाइ वेपारी हाथ पहुँच जाए तँ ओकरा पूजीमे बढ़ोत्तरी 
हएत। जइसँ अहाँक अपन काज भेल आ दोसर परिवारकें जीबैक 
आशा भेटले। 

समाजक माने दस टोलक लोको सोझहे नै ने छी, ओ छी 
जिनगीक संगी आ कारोबारक संगी, विचारोक संगी...। 

फेर लालकाकीक मन कड़कड़ेलैन। कड़कड़ेलैन ई जे कहू 
केहेन भुच्चरपना चालि जिनगी भरि पकड़ने रहि गेला जे सभ दिन 
अभावेमे रहि गेला। कहियो भाव बुझबे ने केलैन। नचनियाँ सभ 
ठीके गबै छै- 

“दुख ही जन्म लेल, दुख ही गमौल सुख कहियो ने भेल...।” 

हें। समाजमे अखनो एहेन अछि जे केतेकें भरि पेट अहारो ने 
भेटै छै, उचित अहारक ते चरचे बेसी। मुदा अपना तँ से नै अछि। 

जिनगीक पैंतीस बर्ख धरि पति सरकारी सेवामे रहला। तैपर सँ 
उलफियो कमाइ भेलैन। जाँ से नै भेलैन तँ तीनू बेटीक बिआह, 
ओतेत धुम-धामसँ केना भेल? दुनू बेटाकें पढ़ैमे जेते खर्च भेल, ओते 
गाममे केते गोरे कऽ पबै छैथ? तैपर सँ नीक मकान, पानिक नीक 
बेवस्था, सभ किछु केना भेल? जेते दरमाहामे कटौती भेलैन तइसँ 
बेसी बैंकसँ सुइद अबिते अछि...। 

मन घुमलेन, जड़ काजे आइ हम हिनका लोहैछ कऽ कहलयैन 
ओ चालि त॑ शुरूहोमे छोड़ौल जा सकै छल, मुदा अपनो नीक 
लागल। 

बिनु पाइयोक कोनो चीजक अभाव कहियो ने भेल। ओह! 
गलती अपनो भेल। पति-पत्नीक बीचक जे सम्बन्ध अछि तइमे कमी 
जरूर भेल। मुदा जे दिन पाछू ससैर गेल, तेकरा केना मोड़ि सकब? 
जे आगू अछि ओकरा तँ मोड़ल जा सकैए। मुदा कोनो धार जे धारा 
रूममे प्रवाहित भऽ रहल अछि, ओइ धाराकें रोकैकाल तँ संघर्ष हेबे 
करत। लक्कड़-झक्कड़ हुअए आकि रस्सा-कस्सी, किछु-ने-किछु ते 
हेबे करत। मुदा एहनो तँ नीक नहियें हएत जे धारक मुहे भोथिया 
जाए आकि धारे मरना भऽ जाए। 

फेर मन घुमलैन, जे भेल से भेल, दिनक दोख छल, भेल। मुदा 
दिनोक दोख तँ एकरा नहियेँ कहल जाएत, भोरे-भोर भेल, तँए 
भोरुका दोख मानल जा सकैए। भोरुका माने बाल-बोधक, बाल- 
बोधक गलती गलती थोड़े होइ छै, तहूमे बारह बर्खक निच्चाँक...। 

लालकार्कीक मन पुलकलैन। पुलैकते पति दिस तकली। मुँह 
बीजकेने करियाकाका अपने छगुन्तामे पड़ल रहैथ। 

करियाकक्काक छगुन्ता ई रहैन, जे जहियासँ मोन अछि 
तहियोसँ कहिया नै केकरोसँ उधार लेलौं। दरमाहा भेटै छल सबहक 

चुकती करे छेलौं, कियो मुँहपर कहि दिअए तँ जे एको पाइ बेइमानी 
केलिऐ...] ऑफिसेमे जेकरासँ पाइ लेलिऐ ओकर काज केकरो 
बाँकी रखलिए...। 

जे काज नै होइबला रहै छेलै, तेकरासँ थोड़े एकोटा पाइ 
लेलिएऐ। ओना, परिवारे छी, शासनसँ सत्ता धरि तँ चलिते अछि। एक 
दिस परिवारक अनिवार्य काज, जइसँ परिवार आगू मुहेँ ससरत, 
दोसर दिस परिवारक श्रम-शक्तिक संग वौसक खाँहिस। 

लगले लालकार्कीक मन आगू घुसकलैन। आगू घुसैकते अपन 
सेवा निवृत्ति दिस बढ़लैन। पाइक आमदनी तँ ठीके-ठाक अछि, मुदा 
हाथक काज छीना गेल, भरिसक अकाजक तँ ने पत्नी बुझि रहली 
अछि? भऽ सकैए, अपन काज ने हाथसँ ससैर गेल, मुदा हुनकर 
काज तँ ठामक-ठामे छैन, भरिसक तँए ने ओ शासन करए चाहै 
छैथ। ईहो तँ भऽ सकैए जे ओ नोकरीक अवस्थामे अपनाकें अक्षम 
बुझि पौने हेती तँए नै रोकलैन। 

मुदा आब तँ ओ सोल्हो-अना घरक कर्ता-धर्ता भऽ गेली। जेँ 
कहीं हमर आदैत हुनका नीक ने लगैत होइन, तखन जँ कहली तें 
उचिते कहली। करियाकाकीक मन ठमकलैन! ठमैकते नजैर अपन 
चालिपर पड़लैन, जखन महिनाक दरमाहा उठा दोकानदारसँ, 
दूधवाली, तरकारीवाली तककें चुकती कइये दइ छेलिएऐ, तखन जँ 
दरमाहाकें उनटा कऽ चलितौं तँ ओही पाइसँ ओकरो बाल-बच्चाकें 
चहरा भेटतै, से चुकती ते भेबे कएल। मुदा उपाय? 

उपाय यएह ने जे तरकारीवालीक सोझहामे पत्नी उझट बात 
कहि देलैन, मुदा तरकारियोवाली कियो आन तें नहियेँ अछि, जहिना 
केतौ पत्नी गुरु बनती केतौ शिष्या, तहिना ने हमहूँ जखन ओ गुरु 
बनती तखन शिष्य आ जखन शिष्या बनती तखन गुरु बनैत हँसैत- 

खेलैत चलैत रहब...। 

चलू, मामला फड़िया गेल। घुड़छीक भत्ता खुजि गेल। मुस्की 
दैत करियाकाका लालकाकीकें कहलखिन- 

“कान पकैड़ मानियाँ लेलौं आ कानेपर कन्हेट क5 रखनौं 
रहब जे ओहन काज सदिखन करब जे केकरो कर्ज अपना ऊपर नै 
आबए?” 

पतिक सुमैत सुनि लालकाकी बजली- 

“अहाँक चालि शुरूहेसँ रहल जे जेबीमे पाइ रहितो अनके 
खाइक ताकमे रहै छी। मुदा मरैयो बेर जँ बुझलौं तँ ऐगला जिनगीक 
बात बुझलौं तँए खुशी अछि।” 

शब्द संख्या- ।]75, तिथिः 2 जुलाई 204 

उनटन 


अधरतियामे करियाकाकीक नीन टुटलैन। भकुआएले मने 
लालकाकाकें उठबैत बजली- 

“नीन छी की जागल। कनी उठू ते।” 

ओना, लालकाका जगले रहैथ। कौल्हका काज मनमे 
घुड़ियाइत रहैन। काल्हि बोरिंग गड़ाएब, मिस्त्री सबेरे सात बजे 
पहुँचैक समय देने अछि। तैबीच आरो जोगाड़ करैक अछि। काज 
करेबला, चीज-वौस, सभ किछु जगहपर जेतए बोरिंग गाड़ल जाएत 
ओतए पहुँचबैक अछि; जँ से नै मुसतैदी रखब तँ अनेरे काजमे 
लटपटी लगैत रहत, जेते लटपटी लगत तेते काज पछुआइत रहत। 
तहूमे आब कि दादाबला समय रहल जे काज करैबला बोनिहार 
मरल आकि जीबैए सेहो पुछनिहार नहि। आब तँ सत-सत बेर 
खुशामद करियौ, हार्ड लीकरबला चाह पीअबियौ, पान सौ नम्बर 
जर्दा पत्ती देल पान खुअबियौ, तैपर सँ चारिटा पुड़िया शिखरक दऽ 
दियौ, तखन ओकर आशा करियौ। मुदा से अपन लोक नै छैथ। एक 
जुआनक लोक तँ छैथे। ओ अपन भरि दिनक बोनियेंटा नै बुझै छैथ 
ओइ काजमे अपन भविसो देखै छैथ। एकटा बोरिंग जँ दस बीघा 
खेत पटबैक पानि दइक क्षमता रखैए तँ जैठाम बोरिंग हएत, तैठाम 
दसो बीघा खेतबलाकें आशा जगबे कएल। 

मुदा फेर नजैर दोसर दिस बढ़लैन, पान सौ बीघाक गाम 
अछि, साए बीघासँ ऊपरे ओहेन जमीन अछि जे पानियेँमे सोलहन्री 

डुमल रहैए। अन्नक उपजाकें पानि खा जाइए आ पानिकें केना 
उपजा कऽ खाएब से लूरिये ने अछि। तँए गामक चौथाइ ओहिना 
गेल। तेकर अतिरिक्त घर-घराडी, पोखैर-परती, गाछी-कलम सेहो 
भेल। अदहोसँ कम उपजाउ बँचल। बारहो मासक खेती लेल बारहो 
मास पानिक खगता होइ छइ। भलॅँ ओ केतौ पटौनी, तँ केतौ 
सिंचाय, केतौ छीचा तँ केतौ उपछे किए ने हौउ! 

करियाकाकीक बात सुनि लालकाका एऐ दुआरे अनठा देलैन 
जे भरिसक सिरमा तर सिंगहारक पात नै छैन तँए सपनए गेली 
अछि। जँ जागि कऽ बाजल हेती तँ फेर दौहरौती; नै जँ सपनाएल 
हेती तँ अनेरे ने भकुआ जेती...। 

मुदा से भेल नहि। जहिना कोनो कोनो विद्यार्थीके पढ़ैक कीड़ी 
माथमे कटैत रहै छै तहिना करियो-काकीक मनमे कटैत रहैन। कटैत 
ई रहैन जे किरिण डुमैबेर रस्तापर ठाढ़ छेली तँ एकटा अनठिया 
साइकिलपर चढ़ल बजैत जाइत रहए- 

“तेते ने लोक लोहा पाइप धरतीमे गाडि-गाड़ि पतालक पानि 
सोंखने जाइए जे पताले सुखि जाएत। जखने पताल सुखत आकि 
जहिना सीता धरतीमे समा गेली तहिना धरती धसि पतालमे समा 
जाएत। जखने से भेल कि उनटन हएत। उनटनमे के उनेट कऽ सुनैट 
जाएत आकि पुनैट जाएत, तेकर कोनो ठीक अछि। लोक ते अपने 
तेहेन अगिमुतु भऽ गेल अछि जे जानि कऽ अँठि-अँठि मुतैए; ते 
पड़तै केकरा देहपर!” 

बीखक पुड़िया छिटैत ओ साइकिलबला चलि गेल। जहिना 
गाम-गामक चापाकलमे प्वाइजनक प्रयोग हुअ लगल अछि तइसँ 
जिनगी एहेन दुभर दिशा दिस बढ़े जाएत, जे मनुक्खक शकले- 
सुरत बिगैड़ जाएत...। 

करियाकाकीक मनकें तेना साइकिलबलाक बात पकैड़ 
लेलकैन जे चैने ने हुअ दनि। 

दोहरबैत करियाकाकी बजली- “नीन छी, कनी जागू!” 

करियाकाकीक बात सुनि लालकाका ऊँह-ऊँह करैत बजला- 

“एतबो ने बुझै छिऐ जे काल्हि भरि दिन नमहर खटनी अछि। 
अखन जे नीक जकाँ नीन नै पुरा लेब तखन काल्हि अनेरे काजे 
बखतमे ओंघी लागत। झूकि-झूकि खसब, काजेमे बाधा हएत।” 

लालकक्काक बात जेना करियाकाकीक कानमे पैसबे ने 
केलैन। ओ अपने ताले घुनघुनाइत रहली- “परिवार तँ अपने छी ऐ 
परिवारमे जँ अधला हुअ लगतै आ अपने नै रोकब तेँ की कियो आन 
आबि पुरा देत। एते दिन लोक बोरिंग नै करीने छल तँ उपजा होइ 
छेलै आकि नहि। लोक अन्न खाइ छेलै आकि नहि। जहियासँ लोक 
खाद-पानि खेतमे दिअ लगल, तहियेसँ एते बर-बेमारी गाम-गाममे 
पसैर गेल अछि।” 

घुनघुनीपर पतिक धियान नै जाइत देखि अपना विचारमे जोर 
लगबैत करियाकाकी बजली- 

“अहाँ जेते जरूरी अपन सुतब बुझहै छिऐ ओते हम अपनाकें 
जागब। कियो घरकें मानैए, कियो जानैए आ कियो सुनबेटा करेए, 
तँए कहै छी।” 

करियाका्कीक उझट बात सुनि लालकाका बजला- 

“अखन सुतै बेर अछि। काजक बेर जखन काज औत तखन 
बूझल जेतइ।” 

लालकक्काक बात सठलो ने छल आकि बिच्चेमे करियाकाकी 
ललैक बजली- “बूझल जेते कपार! जेहने कपार रहत तेहने ने बुइधो 
हएत।” 

अखन तक जे बात करियाकाकी बाजि कऽ काज रोकए चाहै 
छेली से बाते ने खुजल। तँए लालोकक्काक मन करियाकाकीक 
बातपर ओते नै पड़ैन जड़ हिसाबे पड़क चाहिएऐन। नै पड़ैक कारण 
रहैन जे संकल्पित मन चौकीदार जकाँ ओगरवाहि करैत रहैन। करैत 
ई रहैन जे जखन कोनो नव काजक शुरूआत करी ते मनकें 
सोलहन्नी पकैड़ एकाग्र बना ओइ पाछू लगा दिएऐ। जाँ से ने आ 
काजक बिच्चेमे वौआ जाएब तखन तँ काज बिगड़ियो सकैए। 
जखने काज बिगड़त तखने ओ बेकावू भऽ जाएत। मन घुमलैन 
पत्नी दिस। कोन एहेन ताहीरी एते रातिमे बजैर गेल छैन जे एना 
कच्छर कटै छैथ? मुदा किछु बाजबो नीक नहियें हएत। भूतलग्गू 
जकाँ एकटा गपमे तीन दिन लगौती। तइसँ नीक चुपे रहब। मुदा एते 
रातिमे एना बजैले कछमछा किए रहली अछि..? ओह! भरिसक 
बाध-बोनमे केतौ सारा-गाड़ा नङ्हेलैन अछि। जँ घरक बात रहैत ते 
एते चौहद्दी बन्हैक कोन जरूरी अछि, टुकड़ी-टुकड़ी काज 
छिड़ियाएल अछि, कोनो टुकड़ीक बात बैजतैथ। सेहो नहि। 

लालकक्काक मन पछुएलैन। परसुका बात मोन पड़लैन। 
केहेन बढ़ियाँ परसू जखन गाड़ीपर सँ बोरिंगक पाइप आ आरो 
समान दरबज्जापर अनलौं तखन वएह ने रस्तेपर रोकि कहने छेली- 

“अखन गाड़ीपर सँ नै उतारू, पहिने एक लोटा जल आ दूबि- 
धानसँ जगह शुद्ध करए दिअ, तखन चीज-वौस उतारब।” 

मानि तेँ नेनहि छेलिऐन। कहाँ कोनो अशुभ बात मनमे छेलैन। 
चीज- वौस उतारेसँ पहिने जगहकें पवित्र केलैन, उतरला पछाइत 
सिनुर-पीठार लगौने रहैथ। तखन बीचमे कोन अनहोनी बात आबि 
गेलैन? जँ अनठाएब तँ आरो झमाडि-झमाड़ि बजती तइसँ नीक जे 
किए ने पुछिये लिएन जे की बात छिएऐ। बजला- “अनेरे किए नीनक 
पाछू पड़ल छी। अहाँ ने बुझै छिऐ जे कोल्हुका केहेन खटनी अछि।” 

लालकक्काक विचारकें आगूए-सँ खोंटि करियाकाकी बजली- 

“सएह तँ हमहूँ कहै छी।” 

करियाकाकीक बात सुनि लालकक्काक मन ठमकलैन। 
ठमकलैन ई जे एकटा होइए कोनो काजकें करब आकि नै करब आ 
दोसर होइए काज करैक तरीकामे। दुनूक दू कारण छइ। ऐठाम 
दोसर कारण रहने काज विचारधारासँ जुड़ल अछि। लालकाका 
बजला- “की सएह कहै छी?” 

करियाकाकी- 

“बोरिंग नै गड़ाएब।” 

लालकाका- “बोरिंग हम गड़बै छी आकि अहाँ जे नै 
गड़ाएब!” 

लालकक्काक बात तीतहा मीठ छेलैन आकि मीठहा मीठ से 
तँ नै जानि मुदा बोरिंग गड़ौनाइ बदान बनि गेल। 

भोरगरे उठि लालकाका ओही खेत दिस विदा भेला, रस्तामे जे 
भेटैन संग कऽ लथि जे एकटा नव काज समाजमे ठाढ़ भऽ रहल 
अछि, एकर लाभ गाममे होइ। एहेन नै जे दियादी ताउ खेतेमे झाड़ि 
दिअए जे चारि भाँइक भैयारीक हिस्साक जे कोण होड़ तहीमे चारू 
भाँइ बोरिंग गाड़ि ली। आ तेतबे किए, ई इलेक्शन जे ने करए। 
पैछला बेर तेहेन भेल जे गामक पानियेँ रोका गेल। सभ बोरिंगक 
नाला रूकि गेल। अपनो खेत पटाएब मोसकिल भऽ गेल। 

सभ भाँज-भूँज लगा लालकाका बोरिंग गाड़ैक सामान 
घरपरसँ आनए दू गोरेकें पठौलखिन। दुनू गोरेके करियाकाकी समान 
नै उठबए देलकैन। सोझे डारिये कहलखिन- “बोरिंग गड़ा हमहीं 
उनटनक दोखी नै हएब।” 

करियाकाकीक बात दुनू गोरे नै बुझलक। चोटे घुमि कऽ आबि 

लालकाकाकें कहलकैन। पत्नीक रोकब सुनि लालकक्काक मन 
तरैंग गेलैन। जहिना नङ्गेराक संग डिगरी आगिक ताउ पबिते तरैंग 
तड़तड़ए लगैए तहिना भेलेन। बजला किछु ने। अपने घरपर विदा 
होइत काज केनिहारकें कहलखिन- 

“ताबे अहाँ सभ खादि खुनि पानि भरू।” 

दुनू गोरेकें संग केने लालकाका घरपर पहुँच पत्नीकें 
पुछलखिन- 

“दुन्‌ गोरेकें घुमा किए देलिऐ?” 

पतिक विचारक बीच दृढ़ता देखि करियाकाकी सहैम गेली। 
बजली किछु ने। मने-मन खूनक घोंट पीबए लगली आकि दूधक से 
तँ ओ जानैथ। मुदा लालकक्काक मनमे एते जरूर उठलैन जे 
परिवारक काजकें जँ दृढ़ बनि दृढ़तासँ ने पकैड़ चलब तेँ हवा- 
विहाड़िमे कखन कोन झॉटसँ झटा कऽ घर खस्सू भऽ जाएब तेकर 
ठेकाने ने रहत! 


शब्द संख्या- ।]87, तिथिः 6 जुलाई 204 

रेहना चाची 


दिन लहसैत किशुन भाय लौफा हाटसँ घुमती बेर जखन दीप 
पहुँचला तैँ बाटपर ठाढ़ रेहना चाचीपर नजैर पड़लैन। कोराक बच्चा- 
प्रपौत्रकें रेहना चाची बाजि-बाजि खेलबैत रहथिन। 

रेहना चाचीक 'आवाज' सुनिते किशुन भायकें सात-आठ बर्ख 
पहिलुका बुझि पड़लैन मुदा सत्तैर बर्खक झूर-झूर भेल शरीर, धँसल 
आँखि, आमक चोकर जकाँ मुँहक सुरखी देखि शंको भेलैन। ओना, 
सात-आठ बर्खसँ किशुन भाय रेहना चाचीकें नै देखने रहैथ तँए हँ-नै 
दुनूमे मन फॅसल रहैन। फँसबो उचिते छेलेन। एक दिनमे तँ राज-पाट 
उनैट जाइए, सात-आठ बर्ख तँ सहजे सात-आठ बर्ख भेल। 

मुदा तैयो मन तरसैत रहैन, तरंगी होइत रहैन जे रेहना चाचीक 
आवाज छी। लग्गा भरि हटि बाटेपर साइकिल दहिना पैरक भरे ठाढ़ 
केने, रेहना चाचीपर आँखि गड़ौने मने-मन विचारिते छला आकि 
अनायास मुँह फुटलैन- 

“रेहना चाची।” 

'रेहना चाची” सुनि चाची बच्चापर सँ नजैर उठा चारू दिस 
खिरौलैन। दछिनवारि भाग साइकिलपर ठाढ़ भेलपर नजैर पड़लैन। 
चेहरासँ चिन्ह नै सकली। मुदा कानमे किशुनक आवाज ठहकलैन। 
आवाज ठहैकते बोल फुटलैन- 

“बौआ, किशुन।” 

'बौआ किशुन" सुनि किशुन भायकें जीहमे जान एलैन। जान 

अबिते जीहपर राखल तीस बर्ख पहिलुका रेहना चाचीक रूप-रंग 
आ बोल ठहकलैन। वएह रेहना चाची जिनकर जिनगीक दुनियाँ 
दच्छिन भाग लखनौर, उत्तरमे बेरमा, पूबमे कछुबी आ पच्छिम 
सुखेत भरि छेलैन। यएह छेलैन हुनकर कर्मभूमि आ दीप छेलैन 
पतिभूमि। एक तँ अहुना दीप ओहन गाम अछि जइमे छोट घराड़ीक 
परिवार बेसी अछि। जइसँ बरो-बाट घराड़ीए बनि सुखसँ रहैए। 
पहिने घराडीपर घर तखन ने जाइ अबैले आकि चलै-फिड़ैले बर- 
बाटक खगता होइए। बाटक काज त॑ एक पेड़ियो, खुरपेड़ियो आ 
धुरपेड़ियोसँ चलि सकैए मुदा घराड़ी बिना “घर” बाँसक धूजा बनि 
थोड़े फहराएत...। 

घराड़ी भरि जमीनमे बास करैवाली रेहना चाचीक जीविकाक 
बेवसाय छेलैन, भोरे अपन जवाबदेहीक अँगना-घरक काज सम्हारि, 
पथियामे अपन सौदा-बारी सैंति, चारू दिसक गामक पारक 
हिसाबसँ निकैल एक अनिया अलता, पैयाही डोरा, पैयाही सुइयाक 
संग आनो-आन वौस ल5 गामक सीमान टपि आन सीमानमे भरि 
दिन गमा साँझ पड़ैत फेर अपन सीमानमे पहुँच जाइ छेली। 

मिथिलाक जे गौरव-गाथा अछि- दुआरपर आएल बाट- 
बटोही, भूखल-दूखल जँ खाइबेर पहुँचैत वा जलखैए बेर पहुँचैत 
आकि जखन जे समय रहल, पहिने हुनकर आग्रह करिऐन। ओना, 
खाधुरोक अपन राज-पाट छइ। जँ से ने छै तँ ओइठामक भोजेतक 
कोटा हजार रसगुल्ला आ बीस किलो माछक ओरियानक पछाइत 
किए नतहारी ताकब छड़। ओहन नतहारी जकाँ तँ नहि मुदा हिस्सामे 
बखरा तँ लोक निमाहिते अछि। 

कोनो गाम अबैसँ पहिने रेहना चाची बिसैर जाइ छेली जे भरि 
दिन खाएब की आ रहब केतए। परिवार परिवारक बीच खाली 

कारेबारक सम्बन्ध नहि। घन्टा-घन्टा बैस रेहना चाची अपनो जिनगी 
आ परिवारो-समाजोक जिनगीक खिस्सा-पिहानी सुनैत अपन 
कारोबार करैत आएल छेली। साइकिलपर सँ उतैर किशुन भाय, 
स्टेण्डपर साइकिल ठाढ़ कऽ बजला- 

“चाची गोड़ लगै छी?” 

किशुन भाइक गोड़ लागब रेहना चाची सुनबे ने केली जे 
असीरवाद दितथिन, ले बलैया उनटा क5 पुछि देलखिन- 

“बौआ, माए नीके छह किने। जहियासँ गाम छूटल, कारोबार 
गेल तहियासँ चीनूहो-पहचीन गेल! के केतए जीबैए आ केतए मरि 
गेल...! मरि गेल मनक सभ सखी-बहिनपा...!” 

रेहना चाचीक बात सुनि किशुन भाइक माथ चकरेलैन। 
जहिना एक-जनिया, दू-जनिया, बहु-जनिया ओछाइनो-बिछाइन 
चकराइत जाइए तहिना बुधिओ-बुधियारी आ चासो-बास तें 
चकराइते अछि। तहिना किशुन भाइक मन चकरा गेलैन। चकरा ई 
गेलैन जे गाम छूटल! गाम किए छूटल? गुम-सुम भेल किशुन भाय 
रेहना चाचीक झूर-झूर भेल चेहरा देखए लगला, जेना खेसारी- 
बदामक बीड़िया झूर-झूर भेलो पछाइत गरदी तरकारीक रूप पकैड़ 
भोज्य भोग पबैक सुख पबैत अपन जिनगी चैनसँ गमबए चाहैए, 
तहिना चाचीक मन सेहो पुलकैत रहैन। मुदा बिनु बुझनौं तँ नइने 
लोक बुझैत। कोनो बात सुनब आ बुझब, दू भेल। बुझैले बेसी सुनए 
पड़ै छै, सुनै तँ लोक एकहरफियो अछि। भाय पुछलखिन- 

“चाची, गाम केना छूटल?” 

किशुन भाइक प्रश्न सुनि रेहना चाचीकें एको मिसिया 
बिसबिसी नै लगलैन। जेना नीक जिनगी पाबि कियो नीक सिरासँ 
अपन जिनगीक बाट पबिते खुशी होइए तहिना भगिन-जमाए पाबि 

रेहना चाची खुशी छैथ। मुदा पेटमे पेटेले झगड़ा उठि गेलैन। झगड़ा 
ई उठलैन जे बीतल जिनगीमे जे घटल सत बात अछि ओ बाजल जा 
सकैए की नहि? ओना, आब ओइ बातक खगतो नहियेँ जकाँ अछि 
मुदा इतिहास तँ काल-खण्ड विहीन भइये जाएत? 

रेहना चाचीक मन बेकाबू भऽ गेलैन! मुदा बिसवास देलकैन। 
बिसवास ई देलकैन जे अबैया दिन सुखैया तेँ ऐछे, तखन किए ने 
अपन जिनगीक बात भाइयो-भातीजकें कहि दिएऐ। आब कियो 
जिनगी लूटि लेत। 

बजली- 

“बौआ, सात-आठ बर्खसँ गाम सभ छोड़लौं, ओना, खटनी 
छुटने देहो हर-हरा गेल, मुदा मन अखनो कहैए जे जानि कऽ रोगा 
गेलौं...। गामे-गामे तेना ने छीना-झपटी हुअ लगल, जे आन गामक 
लोकक कारेबारेटा नहि, चलैक रस्तो कटि-खोंटि गेल।” 

एक संग किशुन भाइक मनमे रंग-बिरंगक अनेको प्रश्न उठि 
गेलैन, मुदा जहिना मुड़ी आ टाँग कटल लहासकें परखब कठिन भऽ 
जाइए तहिना चाचीक बात सुनि भेलैन। छीना-झपटी आकि झपटी- 
झपटा, वएह ने जे जहिना प्रखर वकता लोकैन अपन मेहिका चाउरमे 
मोटका चाउर फँटि काज ससारि लड़ छैथ आकि मोटके चाउरमे 
मेहिका फेटि दइ छथिन..? मुदा अनेरे मन वौअबै छी। मनकें थीर 
करैत बजला- 

“चाची, जहिया जे भेल, से भेल। आब नीके छी किने?” 

किशुन भाइक बात सुनि रेहना चाची विस्मित भऽ गेली। 
'विस्मित' ई भऽ गेली जे यएह देह छी, अपन गाम लगा पाँच गामक 
लोकसँ हबो-गब करै छेलौं आ खेबो-पीबो करै छेलौं, कमाइयो-खटा 
लइ छेलौं, से तँ छिनाइए गेल! ओना, आब अपन उमेरो ने रहल जे 

माथपर पथिया ल§ चारि गाम घुमि कारोबार करब। रेहना चाची 
बजली- 

“अपन बेटा-पोता अल्ला हेरि लेलैन, मुदा फेर वएह ने देबो 
केलैन।” 

रेहना चाचीक उत्तर किशुन भाय नीक जकों नै बुझि सकला। 
तेकर कारण भेलैन जे लगले सुनला जे 'बेटा-पोता हेरि लेलैन' आ 
लगले सुनला जे "प्रपौत्र बच्चा छी' आ भगिन-जमाइक परिवारमे रहै 
छी...। 

मनकें सोझरबैत किशुन भाय बजला- 

“चाची, हमरा ओहिना मोन अछि, जखन माइयो आ अहूँ 
एकेठीन बैस खेबो करी आ नीक-अधला गपो करी।” 

किशुन भाइक बात सुनि रेहना चाचीक अपन सत्तैर बर्खक 
जिनगी बिजलोका जकाँ मनमे चमकलैन। करियाएल मेघ, 
बदरियाएल मौसम, सरदियाएल रातिमे जखन बिजलोका चमकै छै 
तखन ओ अपन इजोतक संग आवाज करेत कहै छै जे हम लाली 
इजोत छी नै कि पीड़ी। पीड़ी दूर-देशक होइ छै लाली लगक। प्रमाण 
असतक होइ छै आकि सतक? सत तँ अपने सत भऽ सौंसे फल फड़ 
जकाँ अछि। 

रेहना चाचीक आगूमे ठाढ़ किशुन भाइकें ने 'अक' चलैन आ 
ने 'बक'। दिन सेहो लुक-झुका गेल। सुरूज तँ डुमि गेल मुदा लाली 
ओहिना पसरल छल। किशुन भाय बजला- 

“चाची, अखन तँ दिन निसचित नै भेल मुदा अखने कहि दइ 
छी जे अहाँकें लिऔन करे छी।” 

किशुन भाइक 'लिऔन' सुनि रेहना चाचीक मन ठहकलैन। 
मन ठहकलैन ई जे आब वएह जुग-जमाना रहल आकि ओडइसँँ 

नीको-अधला भेल? 

नीक-अधलाक बीच रेहना चाची चपा गेली। जइसँँ बोथिया 
गेली। बोथिया ई गेली जे की सम्बन्ध छल! कोरा-काँख तर केते दिन 
किशुनलालकें नेने छी, पाबैनमे पबनौट खुएलौं आ अपने केते खेलौं, 
तेकर कोन हिसाब। जिनगीए ओही भरोसे बीतल किने...। 

आइ ओइ किशुनलालक बेटाक बिआह छी, की आब ओतए 
पहुँच पाइब सकै छी? केना पाबि सकै छी? जेठाम लोक अधला 
काज करे छल तैठाम गंगाजलसँ सिक्त कऽ नीक बनौल जाइ छल 
आ अखनो बनौल जाइए। मुदा ओहन ते जगहे खिया गेल। मुदा 
जैठाम गंगेजल अधला बनि जाएत, तैठाम की उपाय... 

रेहना चाचीक मन ओझरा गेलैन। मुदा सौंझुका तारा जकाँ 
जेना मनमे भुक-दे उगलैन- जँ कहीं काजेक चर्च पाछू पड़ि जाएत 
आ अनेरूए गप साँझ पड़ा देत, तइ़सँ नीक जे काजक नाँगैर पकैड़ 
धार पार होइ। बजली- 

“बौआ, ढौओ-कौड़ी लेलहक हेन?” 

ढौआ-कौड़ीक बात सुनि किशुन भाइक मन पुलकलैन। 
बजला- 

“चाची, बिआहक अखन गपे-सप उठल हेन, ओ सभ गप 
पछुआएले अछि, जखन बिआहमे एबे करब तखन सभ गप बुझा 
देब।” 

किशुन भाइक झाँपल-तोपल बात सुनि रेहनो चाचीक मनमे 
उठलैन, जेते अल्ला-मियाँ परिवार सभके झाँपन-तोपन दैत रहथिन 
तेते नीक। भगवान सभकें नीक करथुन। बजली- 

“किशुन बौआ, देखिते छह जे अथबल भेलौं। चलै-फिड़ै- 
जोकर नै रहलौं, मुदा पोताक बिआह देखैक मन तँ होइते अछि, 

से...।” 

रेहना चाचीक बात सुनि किशुन भाय गुम भऽ गेला। गुम ई 
भऽ गेला जे की रेहना चाचीकें यज्ञ-काजमे लियनु करा लऽ जा 
पाएब? की समाज एकरा पसिन करत? जे दुरकाल समय बनल जा 
रहल अछि ओ भरियाएल जरूर अछि। मुदा जात तर पड़ल ओंगरी 
जँ निकालि नै लेब, तँ जातक काज केना चलत। कोनो एकेटा ने 
हएत या तँ पीसिया हएत वा ओंगरी पिसाएत। मुदा भविस...। 

शब्द संख्या- ।307, तिथिः 9 जुलाई 204 


लजबिजी || 39 


बुधनी दादी 


बारह-चौदह-अना बढ़ला पछाइत जहिना गाछ-बिरीछक 
रूपके देखि अनुमानित हुअ लगैत जे फूल-फल लगै-जोकर भऽ 
गेल। जेहने गाछ तेहने ने डाइरो-पात आ फूलो-फल हएत। ओना, 
बुधियार बाबाक उमेर बेरानबेरम बर्ख टपि गेलैन, मुदा बुधनी दादीक 
नब्बे पुरि एकानबेमे प्रवेश करबे केलकैन, तइ बिच्चेक कथा छी। 
मुदा जहिना बारह-चौदह-अना पूर भेने आशाक फल फड़ै छै तहिना 
बारह-चौदह-अना नै भेने तँ निआशे कहल जेतइ। खाएर जे से। 
पचीसम दिन बुधियार बाबाकें जेठका बेटाक फोन अबिते मने चमैक 
गेलैन। मन चमैक गेलैन ई जे जेठ जन कहलकैन- 

“बाबूजी, मझिलो, सझिलो आ छोटो जनक विचार अछि जे 
आब सभ कियो गामेमे रहब। सबहक बीच विचार उठल जे काल्हिये 
चलू, मुदा रहैक घरक बेवस्था पहिने करए पड़त। चारू भाँडक रहै- 
जोकर घर तँ बनबए पड़त।” 

जेठ जनक बात सुनि बुधियार बाबाक मनमे उठलैन जे ई गप 
पत्नीकें कहिऐन आकि नै कहिऐन? अखन मोबाइलेक गप छी, 
राता-राती लोक राखी काटि-काटि करोड़ोक वेपार ठाढ़ कऽ लेलक। 
भाय, मोबाइलेक कोन दोख छै, दोख तेँ छै मोबाइल केनिहारक। 
मुदा ओकरे कोन दोख छै, जेना-जेना मन उनटै-पुनटै छै तेना-तेना 
अपनो उनैट-पुनेट गेल। तत्‌-मत्‌-मे पड़ल बुधियार बाबा बुधनी 
दादीकें ऐ दुआरे नै कहथिन जे स्त्रीगणेक मुँह छी, एके धुनमे रामो 

आ राक्षसो कहैए। जँ कहीं गपेक लहकीमे ओहो अनधुन किछुसँ 
किछु बाजि जाथि तँ अनेरे एकटा झमेल ठाढ़ हएत, तइसँँ नीक ने जे 
जे बेटा हमरा कहलक ओ माएकें किए ने कहत जे अनेरे हम भार 
उघू। मुदा जहिना रसे-रसे राही, बाते-बात बतही, घाटे-घाट घटवार 
आ धारे-धार धारा चलैए तहिना बुधियार बाबाक विचार चलिते रहैन 
आकि बुधनी दादीकें सेहो जेठकी पुतोहु उपराग दैत फोन केलकैन। 
पुतोहुक उपरागक भारसँ दबाइत बुधनी दादी पुतोहुकें कहलखिन- 

“कनियाँ, कनी थम्हू। बुड़हाकें सेहो सुना दइ छिऐन।” 

मोबाइल नेने बुधनी दादी बुधियार बाबाकें हाथमे देलखिन। 
मुदा पुतोहुकें बूझल बात रहबे करेन जे हिनका तें बुझले छैन तॅए 
मोबाइलक स्वीच ऑफ कऽ देलखिन। कोनो गप-सप्प नै सुनि बुधनी 
दादी जेठुआ टुकली जकाँ अकासमे उड़ए लगली। अपने मुहेँ अपने 
कानकें गीतो सुनबए लगली- 

“कहू जे ई केहेन भेल। ससुरक हाथमे फोन देलिऐन, जे किछु 
कहैक छेलैन से हुनका ने कैहतथिन। हम के ऐ घरक भेलौं, जे हमरा 
किछु कहती!” 

जहिना बुधियार बाबा चुपचाप बैसल रहैथ तेकर विपरीत 
बुधनी दादी बिढ़नी जकाँ नचैत रहैथ। मुदा कएले की जाएत। नअ 
हाथक घर आ नअ हाथक अँगनामे जँ एक दिस तीत गीत हुअए आ 
दोसर दिस मीठ, तखन अँगना-घरक सुननिहार की सुनत। अँगनो- 
घर तँ छोटे अछि, हल्ला छोड़ि सुनबे की करब। रमरौआ आ 
रमझौआ थोड़े बेरा कऽ सुनल हएत। 

मुदा लगले दुनूक मन फरिच भेलैन। फरिचो की ओहिना 
भेलैन, जखन माझिल बेटाक फोन बुधियार बाबाकें एलैन तखन 
बुधनियोँ दादी अपन मुँह बन्न क5 कान खोलि देलखिन। बेटा फोनमे 

कहलकैन- “पिताजी, दस लाख रुपैआक मकान बनबैक विचार 
चारू भाँडमे भेल, तइमे हम बारह लाख पठा देलौं। अपना विचारे, 
जेते जल्दी सम्भव हुअए बना लिअ, काजक भार अहींपर रहल।” 

मोबाइल रखिते बुधनी दादी चमैक उठली। चमैक ई उठली जे 
मरैयो बेर तँ फेर वएह बेटा-पुतोहु ने लग औत। मुदा बुधियार बाबा 
गुमे रहला। बेरानबे बर्खक उमेर भेल, गुण अछि जे अपन ताक-हेर 
अपने रखने छी तँए आँखि तकै छी, मुदा जहियासँ चारू बेटा 
आँखि-पाँखि झाड़लक तहियासँ बिसैर गेल आकि मनमे रखलक? 
जखन मनेमे नै तखन..? मुदा जँ आबो सुबुधि एलै तेँ नीक बात। 

अहू उमेरमे अपन चारू बेटाक बीच प्राण छोड़ब बेसी नीक 
हएत किने। आखिर हमर जे परिवारक प्रति प्रण छल ओ भार जँ 
उठा लेत तँ परिवारक इतिहासक पन्ना खाली नै ने रहतै। 

मन पैछला सीमा दिस बढ़लैन, बढ़ेत पहुँच गेलैन ओइ 
चरिखेता आड़िपर, जेतए-सँ चारू बेटाक प्रति बुधियार बाबाकें 
आड़ि पड़लैन। एकतुरिये चारू भाँइ, पैंतीस बर्ख पूर्व बिआह-दान 
भेला पछाइत, नोकरी करए जखन पत्नीक संग निकलल आ हमरा 
खर्चक हिस्सेदारी लगबए लगल, कहू जे हम बाप छेलिएऐ, अपन 
खर्चक दुआरे कोनो बेटाकें कोनो बेटा लग मुड़ी झूकबए दैतिए। 
कहू! की हम नै बुझै छिएऐ जे एकटा हाकिम अछि दोसर किरानी, की 
दुनूक दरमाहा एके हेतै? जँ हम हिस्सा लगा लैतिऐ तखन कम 
दरमाहाबला बेटाकें परिवार चलबैमे कट-मटी होइतै की नहि? 
आइक जे पढ़ाइ-लिखाइक खर्च भऽ गेलैए तइमे अपन बाल-बच्चाकें 
पढ़ा-लिखा पबैत आकि बिआह-दान कऽ पबैत? मुदा आइ खुशी 
अछि जे बेटाक पीढ़ी तेना तर-ऊपर भऽ गेल जे बेराएब कठिन भऽ 
गेल अछि। खुशी ओहू दिन होइत जँ चारू बेटा, मास-मासक वा 
साल-सालक हिस्सा लगैबतैथ। ई बात सत जे जे बेसी कमाइ छल 

ओ बेसी दैत आ जे कम कमाइ छल ओ कम दैत। मुदा कमोबलाक 
बाप तँ हमहीं ने छिऐ, नै बेसी तँ एते तँ कहैक अधिकारी छेलिऐ जे 
बौआ, अहाँ आन भायसँँ पछुआएल छी, हमहीं दइ छी। अपन पेट 
अपने चला, ओइ बेटाकें दोसर बेटाक देल दऽ दीतिऐ आ ऊपर दिस 
थोड़े बढ़ा दैतिऐ। से तँ नै केलक। खाएर जे केलक ओ अपन केलक, 
खुशी अछि जे आबो चारूक विचार एक भेल। 

जाबे बुधियार बाबा विचारिते रहैथ आकि तइ बिच्चेमे बुधनी 
दादी एक लपकन गाम बान्हि एली। दोहरा कऽ गाम बान्हए विदा 
भेली। गाम बान्हए ई जे चारिटा बेटा चारिटा पुतोहु, लग औथिन, 
केना नै ढोल पीटि गामक लोककें बुझौथिन। गामक लोक तैँ गामेक 
लोक छी, ने नाँगैर छै आ ने सींग, तँए ने जानवरों भगौलकै। कियो 
दुधमुहोँ बाल-बच्चाकें सड़कपर छोड़ि दोसर स्त्रीक संग रमि जाइए, 
तँ कियो बेटो-पुतोहु ओछाइनपर पड़ल बेवस भेल बापो-माएकें ते 
छोड़िते अछि। 

बुधनी दादीक घरक बगलेमे रधियो दीदीक घर। पड़ोसिया 
जकाँ नै अपने अँगना जकाँ सभ बात बजै छैथ। ओना, उमेरमे दुनूक 
बीच बहुत दूरी छैन मुदा जेना हरबाह दू दॉतक बच्छाकें बुढ़बा दूटा 
दाँतबलाक संग जोति अपन काज सम्हारि लइए तहिना बुधनी दादी 
रधिया दीदीक संग निमाहि रहल छैथ। संगी भेने दुनू गोरे सदिकाल 
नफफेमे रहै छैथ। अँगनासँ निकैलते बुधनी दादी टाँहि देलखिन- 

“रधिया छे गइ, गै रधिया?” 

रधिया दीदी हाँइ-हाँइ सिलौट-लोढ़ीक काज करै छल। 
अकलबेराक टाँहि ओहोमे बुधनी दादीक। सुनिते रधिया दीदीक 
मनमे भेल जे भरिसक मरैबेर जहिना लोकक बोल डिबिया जकाँ 
टनगर भऽ जाइ छै सएह तेँ ने बुधनियों दादीक टनक छिएऐन। 

रधिया दीदीक मन नचिते रहै आकि बिच्चेमे बुधनी दादी लगमे 
आबि गेली। दादीक मन हलचल देखि रधिया दीदी बाजल- 

“दादी, मन बड़ हलचल देखै छी, केतो चलचलउ ने तँ छिऐ?” 

रधिया दीदीक बात बुधनी दादीकें नीक लगलैन। नीक लगैक 
कारण दुनूकें अपन-अपन विचार मनमे नचैत रहैन। बजली- 

“धुर बताहि, की बजे छें। एकटा नीक बात सुनबए एलियौ 
अछि?” 

'नीक बात' सुनि रधिया दीदी सिहैर गेली। जहिना नहेला 
पछाइत चिड़ै-चुनमुनी पाँखि झाड़ि मन हल्लुक करेए तहिना रधिया 
दीदी झाड़लैन- 

“की नीक बात दादी। निक्कोकें एतेकाल नुकौने छैथ?” 

विस्मित होइत बुधनी दादी बजली- 

“बुच्ची, चारू बेटा-पुतोहु एकठाम भऽ गाम औत।” 

बुधनी दादीकें बधाइ दैत रधिया दीदी बाजल- 

“दादी, भरि रातिक हेराएल लोक जँ भोरमे डेरापर पहुँच जाए 
तँ ओ हेराएब नै भेल। मुदा दादी, अपन हाथो-मुट्टी बदैल दोसरक 
हाथ चलि जेतैन!” 

अखन धरि बुधियार बाबा ई नइ बुझि सकला जे जखन सभ 
अपन-अपन शेष जिनगीक बेवस्था कइये नेने अछि तखन एना 
एकमुहरी विचार केना भेलै? नीक हएत जे छोटका बेटासँ सभ बात 
पुछि लिऐ। मोबाइल लगौलैन। बजला- 

ह गौडी 77 

गौड़ी- 

हैँ, गोड़ लगै छी बाबूजी।” 

“चारू भाँडक बीच एहेन सहमत केना बनलह, घर बनबैक 
खर्च केना जुटेलह?” 

“बाबूजी, तीर्थस्थलक नओंपर घरक चन्दा भेल, हिस्सा- 
बखरा नै भेल।” 

“बड़ बढ़ियाँ। मुदा सहमति?” 

अचरजित होइत कहलकैन- 

“बाबूजी, अहाँकें सभ बात तें बुझले अछि जे कोन धरानी 
बेटा-बेटीकें पढ़ेबो-लिखेबो केलौं आ बिआहो-दान केलौं। जिनगी 
भाड़ा घरमे बितेलौं, आगुओ बिताएब। मुदा जखन सबहक बेटा- 
पुतोहु छोड़ि-छोड़ि पड़ेलेन, आ सेवा-टहलक कोन बात जे कियो 
भरि मुँह बोलो सुननिहार नै रहलैन तखन मोन पड़लेन भाए-भैयारी, 
माए-बाप आ सर-समाज।” 

गौड़ीक बात सुनि बुधियार बाबा चुपी लाधि देलैन। मुदा बुधनी 
दादी थोड़े से मानलखिन। पजेबा, सीमेन्ट खसा चारि बजे साँझमे 
घरक न्यां लेबे करती। भोरेसँ कखनो किछु तँ कखनो किछु जोगाड़मे 
लगले रहती। भाय! दुइए दिनक ने जिनगी भेल ऐगला आ पैछला। 
जइमे पैछला कटिये गेल ऐगला बनबे करत किने। 

| 

शब्द संख्या- 256, तिथिः ।। जुलाई 2044 

अउतरित प्रश्न 


अधकैतका समय जकाँ मासक रोहानी भऽ गेल। ओना, 
सकरॉइतिक हिसाबसँ अदहासँ बेसी टपि गेल, मुदा पूर्णिमाक 
हिसाबे अदहासँ पछुआएल, तँए दियावाती पाबैन परसू हएत। 

हँसौना-खेलौना समय देखि दरबज्जापर बैसल किशुन भाय 
मने-मन छगुन्तामे पड़ल रहैथ। जे एहेन समयकें कोन समय कहबै, 
सालक अगता बरखा बेसी भेल, कम दिनुका आ कतिका धान तेँ 
अदहा-छिदहा सुतरल मुदा अगहनी धान- सतरिया, तुलसीफूल, 
कनकजीर, वासमती, बाँसफूल इत्यादि पानिक अभावमे बौक भऽ 
गेल। भने नीक भेल, जानए जओ आ जानए जत्ता। 

बैसले-बैसल समतल मन किशुन भाइक गामक चिमनीपर 
गेलैन। ओना, गामेमे चिमनी अछि आ चिमनी मालिकसँ नीक लाटो- 
घाट अछि, मुदा बाढ़िक हिलकोरमे जहिना हलुकाहा वौस सभ ऊपर 
फेका जाइए तहिना फेका गेल छी। 

ओना, दुनू गोरेक बीच पारिवारिक नीक सम्बन्ध छैन्हें। गाममे 
उद्योग लागत, ओकातिक हिसाबे जे सहयोग हेबा चाही से परिवारसँ 
केनौं रहथिन, तँए जन्मौटी सम्बन्ध जकाँ सम्बन्ध बनल छैन्हें। 

पचता बरखा नै भेल जइसँ रौदियाहक लक्षण समय पकैड़ 
लेलक। कोन घर कानए कोन घर गीत। अगता किसान गीत गबै 
छैथ, पचता पाबैनो-ले हाक्रोश करै छैथ। 


समैयक नारी पकैड़ चिमनी मालिक- फूलबाबू- गोटी 

सुतारलैन। अगते उत्तर प्रदेशक मजदूरकें बजा लेलैन। 
मिथिलांचलक श्रम-शक्ति तेँ तेना चूड़ा-दहीमे सना गेल अछि जे नीन 
कहिया पतरेतै तेकर ठेकाने ने। मनसूबा रहबे करेन जे अगते 
कातिकसँ कारोबार करब। कातिकक अन्त होइत जँ दू बेर भट्टा 
फुका गेल तँ गोटी लाल हेबे करत। भाय तीनफुके तँ माइटो सोना 
भऽ जाइ छै, चिमनीक तेँ पाकल माटि छइ। 

मेहनती श्रमिक पाबि फूलबाबूक मन चपचपाइते रहैन, काजो 
तेज हएत आ नीक चीजो बनत। कातिकक दियावाती लछमी दिन 
छी, ओना, कालियो दिन छीहे, मुदा लछमी दिन मानि फूलबाबू 
चिमनी फूकता। पहिल फूक तँए शंखा जकाँ फुकैमे आ किछु कण्ठो 
सर्डास करैमे जेबे करतैन। 

काँच पजेबाक पथार, पथेरी लगौने। तैबीच तेहेन बरखा भेल 
जे बलुआहा महादेव जकाँ पजेबा ढहि-ढूहि गेल...। 

किशुन भाय चिमनीक जिगेसा जरूरी बुझि पत्नीकें 
कहलखिन- 

“भिनसुरका समय छी, चाहक बेर अछि, तँए चाह पीयाउ। 
फूलबाबूक चिमनी देखए जाएब। काज अगते शुरू केने छला, की 
भेलैन की नहि।” 

छोट गाम। टोलक काते-कात गामक सीमान चौबगली अछि। 
गामक सीमानेपर चिमनियों अछि। गाम आ चिमनीक बीच मुइल- 
माइल कोसी नहर सेहो अछि, तैसंग नहरेक भितापर स्टेट बोरिंग 
सेहो अछि, सबहक दर्शन कइये लेब। चिमनीक बगले सड़कपर सँ 
किशुन भाय आँखि उठा चिमनी दिस तकलैन तेँ बुझि पड़लैन जे 
जेना फौती आबि गेल होइ! जहिना कोनो गाममे जखन फौती अबै 
छै तखन सभ अपन-अपन घर पकैड़ लइए, तहिना डेरे-डेरे सभ- 

लेबर-मिस्त्री- पेटकान लधने। फूलबाबू सेहो डेरामे सिरमा पेटतर नेने 
पेटकान लधने। केतौ कोनो रोके-राक नहि, तँए किशुन भाय डेराक 
केबाड़ लग पहुँच फूलबाबूकें पुछलखिन- 

“की हाल-चाल अछि?” 

जहिना कम शब्दमे पैघ बातकें बान्हि बाजल जाइ छै तहिना 
फूलबाबू बजला- “की कहब, नीनक गोली खाइ छी तखन नीनो 
होइए, नै तँ बताह भऽ गेल रहितौं।” 

कटाएलपर नून छीटब नीक नै बुझि किशुन भाय बजला- 

“कनी टहैल-बुलि कऽ देखि लड़ छिऐ।” 

कहि चोटे घुमि पजेबाक पथार दिस विदा भेला। ओना, 
जेठुआ रौदमे जेते जल्दी पजेबा सुखैए, तइसँँ बेसी दिन तँ जाड़क 
पजेबा सुखैमे लगिते छइ। तहूमे टॉट करि कऽ सुखबैमे तँ आरो बेसी 
रौदक खगता पड़ै छड। हलाँकी समानो तँ नीके बनै छड॒। 

पथारक एकोटा पजेबाकें अपना शकल-सुरतमे नै देखि 
किशुन भाइक मनमे उठलैन फेर सभटाकें समेट-समेट दोहरा कऽ 
बनबए पड़ते! सभ पथेरीक पथारक एके दशा। तँए जेते बेसी देखब 
ओते बेसी सोगे-पीडा बढ़त, तँए अँटैक गेला। 

कॅचका ईटाक ठाढ़ भेल एकटा घर। तैपर सिमटीक चदरा 
ऊपरमे। तीन हाथ ठाढ़ घर। घरक आगूमे किशुन भायकें ठाढ़ होइते, 
घरमे बैसल दुनू परानी भोजपुरी भाषामे गप-सप्प करे छल, किशुन 
भायकें देखिते घरसँ बहराएल। ओना, भोजपुरी, मगही आ 
मैथिलीक बीच एतेक सानिध्य अछि, जइसँँ छेहा जे गाम-घरमे 
रहैबला छैथ ओहो बेसी नै भुतियेता। 

बासाक आगूमे जा किशुन भाय पुछलखिन- “अहाँ सबहक 
घर केतए छी?” 

घरक नाओं सुनि ओना, फतिमा बाजए चाहली मुदा आँखिक 
इशारासँ दबैत रसुल कहलकैन- 

“उत्तर परदेश।” 

रसुलक जवाब सुनि किशुन भाइक मनमे एक संग अनेको 
प्रश्न उठि गेलैन। प्रश्न उठिते मन तमतमेलैन। चुल्हिपर चढ़ल इन्होर 
पानि जकाँ पेनीसँ खौल उठए लगलैन। एक तँ आइ धरिक 
किसानक उजरल-उपटल गाम, कहियो दाही तँ कहियो रौदीक मारि 
खाइत रहल अछि। गामक युवक गामसँ बाहर जा-जा अपन श्रम- 
शक्ति बेचि रहल छैथ। जइसँ दिनो-दिन गाम बीरान भेल जा रहल 
अछि। 

एकर माने ई नहि जे गाममे ने काज अछि आ ने काजक 
सम्भावना। अखनो गामक बीच फीक्स चिमनी बनबए बंगालक 
मालदह जिलाक हजारो कारीगर, कपड़ा, प्लाष्टिक, स्टील, दवाइ 
इत्यादिक लाखो रोजगारी बाहरसँ आबि जीवकोपार्जन कइये रहला 
अछि। पजेबा सन, साधारण लूरिक वौस जे माटि-पानिसँ बनौल 
जाइए, तेतबो नै कऽ गाम छोड़ि-छोड़ि पड़ा रहला अछि। माटि- 
पानिसँ वञ्चित युवक भागि रहला अछि...। 

किशुन भाइक नजैर आगू बढ़लेन, तँ पचास-साठि बर्खक 
उमेर दुनू-बेकती रसुलक बुझि पड़लैन। ओना, पहिने मन झुझुएलैन। 
झुझुएलैन ई जे गरीब लोक, तहूमे जेकरा बेसी खटनी होइ छै, ओ तें 
पचासेकें साए बुझि अपन औरुदा कबुल कऽ लइए। नै जँ कनियोँ 
होश करेत ते साए बर्खक बात सोचैत। केतौ-केतौ बुइधो ने वियाधि 
होइ छइ। गप-सप्पक क्रममे जखन फतिमा बजली जे बेटा अरबमे 
रहैए, पुतोहु गाममे तीन बच्चाक संग रहैए, तखन जोड़-घटाउ करैत 
किशुन भाय मानि लेलैन जे पचपनक करीबक दुनू बेकती छैथ। 

खिचड़ी केस दुनूक। बीस बर्ख पुरान भीत घर जकाँ केतौ बिढ़नी 
छत्ता, तँ केतौ मकड़ा जाल, तँ केतौ मूसक बीहैर जकाँ देहक रूप- 
रंग। 

किसुन भाय रसुलकें पुछलखिन- 

“दुनू परानी चिमनीमे काज करै छी आकि हमरे ऐठाम जकाँ 
एक परानी खटलीौं बाँकी सभ पहुनाइ केलौं। देखै छी मेमो साहैब 
संगेमे छैथ।” 

दुनू बेकतीक छातीक सिरखार अपन बगेओ-वाणि आ 
जिनगीक ऐना सेहो देखबैत। 'मेम साहैब' सुनि फतिमा बाजल- 

“पुरुखसँ की जनाना कमजोर होइए।” 

फतिमाक बातमे किशुन भायकें विचार भेटलैन। बजला- 

“केना ने होइए?” 

जेना फतिमाकें जिनगीक अनुभव सीखा देने होइ तहिना 
बाजल- 

“पुरुख-जनाना मनुक्ख नै मनुक्खक विचार छी। जेकरामे 
पुरुखपना रहते, ओ मर्द हुअए आकि औरत, किछु करैक लीलसा 
रखिते अछि।” 

फतिमाक साधल बात सुनि किशुन भाय सहमला। सहमैत 
बजला- 

“कोन-कोन काज दुनू बेकती संगे करै छी आ कोन फूट- 
फूट?” 

किशुन भाइक प्रश्न सुनि रसुल फतिमापर नजैर देलैन। अपना 
मुहें अपन बात बजेमे कनी-मनी कम बेसी भइये जाइ छइ। 
उत्साहित रहलौं तँ बेसी बजा गेल आ सोगाएल रहलौं तँ कमि गेल। 


50 || जगदीश प्रसाद मण्डल 


फतिमाक मन जागल। जागल ई जे जखन घर छोड़ि बहार भेलौं 
तखन जँ मुँहकें दाबि राखब तँ काज चलत। गाम-घरमे जैठाम सभ 
सम्बन्धीए रहैए तैठाम तँ दिन-राति छह-पाँच होइ छै आ जैठाम 
असगर-दुसगर रहब तैठाम की हएत तेकर कोन ठेकान। घरसँ 
बहराइते लोक साढ़े तीन हाथक भऽ जाइए। देह छोड़ि किछु रहि नै 
जाइ छड। 

फतिमाकें बुझि पड़लेन जे किशुनक उमेर बीस-पचीस बर्खक 
हएत। बजली- 

“बौआ, पजेबाक माटिसँ ल5 कऽ गढ़ै धरि दुनू परानी संगे करे 
छी आ जखन पथारमे ओ सुखि जाइए तेकर बाद काज बँटा जाइए। 
हम माथापर उचै छी आ अपने ईटा सेरिआ भट्टा लगबै छैथ।” 

किशुन- 

“केते दिनसँ चिमनी भट्टामे काज करे छी?” 

“अपना खेत-पथार नै अछि, गामो सबहक ओहेन दशा दिशा 
नइए जे कोनो रोजगारो-बात करब। तखन दोसर उपऐ की? 
जहियेसँ सासुर एलौं, तहियेसँ करे छी।” 

ओना, फतिमाक बात किशुन भायकें कण्ठसँ निच्चाँ नै 
उतरलैन। किएक तँ मन ठमैक गेलैन। गाम बनौनिहारे जँ गाम छोड़ि 
दिअए तँ गाम केना बनत। मुदा जिनकर बात सुने छी, ओ तेँ सुनए 
पड़त। बजला- 

“परिवारमे के सभ छैथ?” 

“बेटी सासुर बसैए, अपने दुनू परानी भेलौं आ बेटा-पुतोहुक 
संग दूटा पोता-पोती अछि।” 

“बेटा की करे छैथ?” 

ओ अरबमे नोकरी करैए। आठ बर्खक करार छै, पछाइत 
गाम औत।” 


“कते महिना कमाइए?” 

“अपन रुपैआ अस्सी-पचासी हजार।” 

'अस्सी-पचासी हजार” सुनि किशुन भाइक मन तड़ैप गेलैन। 
बजला किछु ने, विदा भऽ गेला। 

सड़कपर अबिते मनमे अनेको प्रश्न उठि गेलैन- जाबे परिवार 
असथिर भऽ बास ने करत ताबे परिवारक सुरक्षो आ बालो-बच्चाकें 
सम्हारि पाएब अकास कुसुम सदृश आइक सामाजिक परिवेशमे 
जिनगी चुनौती बनि गेल अछि! 

( 

शब्द संख्या- 229, तिथि: 4 जुलाई 2044 

हारि 


बीस माघ। सालक बारहम मासमे दस दिन कम। ओना, 
वसन्तक प्रभातक संग सरस्वती पूजा सेहो। आइ तक सरोसतिया 
दादी यएह बुझै छेली जे दिनक फल भोजन आ सालक फल उपजा 
होइ छइ। जेहेन नीक तेहेन नीक आ जेहेन अधला तेहेन अधला 
भेल। मुदा आइ माघक जाड़ दादीक हाड़कें कँपकँपा रहल छैन, 
अखन तकक अपन जिनगीक अनुभव अपने धिक्कारि रहल छैन जे 
जिनगी हारि गेलौं। मुदा, हारि-जीत तँ जीता-जिनगी होइ छै मुइला 
पछाइत केकरा के देखए अबै छड। ठिठुरैत देह, सिहरैत मन अपन 
देहक वस्त्र लऽ बाँकी सभ किछुकें छोड़ि सरोसतिया दादी घरसँ ओइ 
समय बहरेली, जखन शुरूहे अगहनसँ लाधल कुहेस पलाइत- 
पलाइत आइ बर्खाक बुन्न जकाँ टप-टप खसि रहल अछि। एक तें 
दिनो अन्हरोखे जकाँ, मुदा साँझ पड़िते अन्हारक मोट चद्दरि पसैर 
गेल। दोसैर साँझ करीब सात बजैत, सरोसतिया दादी घरसँ बहरा 
मनोहर ऐठाम पहुँचली। मनोहरक घर आ सरोसतिया दादीक घर 
अगले-बगल। ओना, सामाजिक सम्बन्धसँ मनोहर आ सरोसतिया 
दादीक बीच पारिवारिक सम्बन्ध बहुत लग नै तँ बहुत हटलो नहियैँ 
छैन। घर-गामक सम्बन्ध मनोहर आ सरोसतिया दादीक जे रहल 
होन्हि मुदा अपनो बनौल सम्बन्ध तँ छैन्हें, तँए दादी अपन अधिकार 
बुझि मनोहर ऐठाम पहुँचली। 

गोरहाक धधकैत घूर लग मनोहर बैसल। घूरेक धधड़ाक 
ईजोतमे किछु देखि पड़ैत बाँकी अन्हारे-अन्हार। हाथ-हाथ नै सुझैत। 

दू मास ऊपरेसँ ओस-पालाक प्रकोप उग्र रूप धेने अछि। दरबज्जाक 
ओसारपर अबिते सरोसतिया दादी बजली- 

“बौआ मनोहर, जान बँचाबऽ आब नै जीब।” 

सरोसतिया दादीक बात सुनि मनोहर चौंकैत बाजल- 

“दादी, एना अशुभ बात मुहसँ किए निकालै छी।” 

कहि उठि कऽ मनोहर सरोसतिया दादीकें बाँहि पकैड़ धूर लग 
आनि बैसौलैन। आगिक ताव लगिते सरोसतिया दादीक अंग-प्रत्यंग 
जेना सर्ड़ास हुअ लगलैन। बोलो टनमनेलैन। मनोहर सरोसतिया 
दादीसँँ गीते-संगीत नै चित्रकारिता सेहो सीखने। पत्नीकें सोर पाड़ि 
मनोहर बाजल- 

“घूरसँ दादीक देह ने गरमेलैन, मुदा पेट पटुआएल रहने मन 
मन्हुआएले छैन जे खेले-पीले पछाइत पुलकतैन। जेते पुलकतैन तेते 
फुदकतैन तँए गिलासमे दूध नेने आउ, एतै घूरपर गरमा लइ छी।” 

अपन आगत-भागत देखि सरोसतिया दादीक मन मानि गेलैन 
जे जहिना अपन बुझि मनोहरकें केलिऐ तहिना अन्तिम घड़ीमे 
वेचारा ठाढ़ो भेल। तैबीच सुचिता गिलासमे करीब पाभरि दूध नेने 
दरबज्जापर आबि पतिक हाथमे द5 अपने सरोसतिया दादी लग 
पजरामे घूरे लग बैसली। 

सरोसतिया दादी अपन जिनगीक देखल-भोगल शीतलहरीक 
खिस्सा सुचिताकें सुनबए लगली। जेहने समय अढ़ाइ-तीन मासक 
शीतलहरीक ऐबेर भेल अछि तेहेन-तेहेन केते बेर भेल अछि, मुदा 
अपना शरीरोमे शक्ति छल आ शीतलहरीसँ बँचैक इलमो छल। 
कहियो नै गुदानलिएऐ। मुदा आब ने ओ देहमे शक्ति अछि जे शमन 
करब आ ने हाथ-पैरमे ओते बुते अछि जे जीबैक ओरियान करब। 
साल जहिना बारहो मास होइ छै तहिना साल-सालक मासक समैयो 

होइ छइ। कहैले तीनटा मौसम होइ छै, जाड़, गरमी आ बरसात। 
मुदा तेतबे नै होइ छइ। तेतबेक माने भेल जे सभ सालक मास एके 
रंग हएत। कोनो साल गरूगर शीतलहरी भेल तँ कोनो साल ओइसँ 
कम। कोनो साल ओहूसँ कम, कोनो साल ओहूसँ कम आ कोनो 
साल सामान्य जे छिऐ तहिना भेल, तहिना गरमियोंक अछि, कोनो 
साल बरखा नै भेने प्रचण्ड भेल, तँ कोनो साल ओइसँ कम भेल, 
कोनो साल ओडइहोसँ कम भेल। 

..जेना-जेना पानि-हवाक प्रभाव भेल तेना-तेना मौसमो बनैत 
रहल। तहिना बरसातो अछि। एक तँ अपन इलाका पहाड़ी नदीक 
तलहटीक इलाका छी तँए ढालनुमा अछि। जँ एको रंग बरखा भेल 
तैयो सिराक पानि निच्चाँ मुहेँ ससैर-ससैर बेसियबैत जैठाम चपगर 
अछि तैठाम जलमग्न कऽ दइए। समैयक यएह लीला अछि, तही 
बीचमे ने अपना सभकें हेँयैत-मलड़ैत जिनगीक बाट टपैक अछि। 

..मुदा मनोहरक नजैर दादीक ओझराएल जिनगीपर गेलैन। 
जहिना जालमे ओझराएल माछ ने छटपटा सकैत आ ने निकैल 
पबैत तहिना सरोसतिया दादी सेहो बेवस भेल छैथ। आगूक शेष 
जिनगीक प्रश्न अछि। जहिना सभके अपन घर-दुआर, खेत-पथार, 
गाछी-कलम होइ छै जइमे अपना विचारे लोककें जे मन फुड़ै छै से 
करेए, तहिना ने मनुक्खोक सम्बन्ध मनुक्खसँ सर-समांगसँ ल5 कऽ 
सर-समाज धरि होइए। मनुक्खोक बान्ह तँ साधारण बान्ह नहियें 
अछि। जेकरा तोड़ब आकि काटब धिया-पुताक खेल हएत। ई बात 
सत्‌ जे दादीक चारि पीढ़ी ऊपरका सम्बन्ध हमरा पीढ़ीसँ रहल। 
बीचमे तीन पीढ़ी आगू बढ़ल। जहिना एक बीटक बाँस रहितो 
कॉपराइत आगू बढ़े एको दिस बढ़ेत आ दोसरो दिस बढ़ेत, तहिना 
बाँस हुअए आकि केरा, खरही हुअए आकि शर्पत, जहिना चारू 
दिस कोंपराइत आगू बढ़ैए, तहिना ने मनुक्खोमे छइ। दू भाए-भैयारी 

चारिम पीढ़ीमे छल, एक पीढ़ीक चारिम सीढ़ीपर मनोहर आ दोसर 
पीढ़ीक तेसर सीढ़ीपर सरोसतिया दादी। सर-सम्बन्धीक हिसाबसँ 
दूर छैथ, दादीकें अपनो तीनटा बेटी छैन, तीनू तीन गामक सासुरमे 
बसै छैन। तैसंग गामोमे दोसर पीढ़ीक सम्बन्धी छैन, तेकरा ऐठाम नै 
पहुँच दादी हमरा ऐठाम पहुँचली। बाट-घाट दुनू बन्न जकाँ अछि। 
तैठाम की कएल जाए? तहूमे छुच्छे देहेक बात रहैत तैयो नीक रहैत, 
मुदा सेहो ने छैन। कहुना तँ दस कट्टा खेत छैन्हें। जाबे दादी आँखि 
तकै छैथ, ताबे लगक सभ सम्बन्धी आँखि मुनने छैन आ जखन 
आँखि मुनती तब जा कऽ चारू दिससँ सभ आँखि तकतेन। खेत- 
पथारक प्रश्न अछि। जैठाम धूर-कट्ठाले लोक जानो गमबैए आ जानो 
लइए तैठाम प्रश्न तँ ओझराएल अछि। मुदा लगले मनोहरक मन 
घुसैक अपना दिस एलइ। बुढ़ दादी केते दिन जीती। 

.ओना, सम्भव अछि जे सालक तेहेन शीतलहरी अछि जे 
टपब मोसकिल छैन, मुदा मनुक्खोक औरुदा कि केकरो हाथमे 
अछि। सालक भीतरो मरि सकै छैथ आ पाँच-दस बर्ख आगुओ जा 
सकै छैथ। जेते दादीक सम्बन्धमे मनोहर सोचैत तेते रंग-रंगक बाट- 
घाट बनैत देखए। कजराएल मेघमे जहिना जहिना बिजलोका चमकै 
छै तहिना तहिना मनोहरक मन चमकल। चमकल इई जे दादी तँ 
कामधेनु गाए सदृश छैथ, असीम सम्पैत पेटमे रखने छैथ। अनेरे 
अपनो बौआइ छेलौं आ मनो बौआइ छल। दादी हमर जननी छैथ जे 
पैघ-पैघ कलात्मक बात जनौलैन। हुनके पाबि गीतकार, संगीतकार 
आ चित्रकार सेहो बनल छी। नमहर छी आकि छोट ई तॅँ अपन 
मनक ओकातिपर अछि, मुदा छी तँ जरूर। अनेरे दादीक खेत- 
पथारमे नजैर घोंसियेने छी। असल चास-बास दादीक गुरुत्वमे छैन। 
जे अखनो सैयो गीत-भजन पेटमे रखने छैथ, दुनियाँक चित्रकारी 
रखने छैथ, भगवान करथु जे दादीक औरुदा असीम भऽ जानु जइसँ 

अपनेटा किए परिवारक बालो-बच्चा अबाद होइत रहत। 


सरोसतिया दादीक जन्म शिक्षक परिवारमे भेल छेलैन। माता- 
पिताक संयोग एहेन जे दुनूक चालियो-ढालि आ गुणो-सोभाव एहेन 
मिलल-जुलल जे ऐगला पीढ़ी लेल अनुकूल मनसुन बनल। स्कूली 
शिक्षा तँ दादीक ओते ने भेलैन, मुदा पारिवारिक अनुकूल तेँ शिक्षाक 
दिशा देलकैन। पढ़ै-लिखैक लूरि, साज-आवाज साधैक लूरि, चित्र 
काढ़ैक अनुकूल स्थिति पाबि दादी एकटा कुशल गृहणिक रूपमे 
अपनाकें दुनियाँक बीच रखलैन। 

पिता शिक्षक रहितो सरोसतिया दादीक बिआह करेमे चुकला। 
चुकला ई जे अपन परिवारक कुल-मुलक अनुकूल कुल-मुलक 
जातिमे बिआह केलैन। मुदा परिवारक ढाँचा दुनूक दू रंग। 
सरोसतिया दादीक सासुरक परिवार एक कुल-मुल रहितो एकटा 
किसान परिवार आ दोसर शिक्षासँ जुड़ल शिक्षकक परिवार। 

पैंतीस बर्खक अवस्थामे सरोसतिया दादीक पति, जे एकटा 
किसान छला, बेमारीक पकड़मे आबि मरि गेला। तैबीच तीनटा बेटी 
भऽ गेल छेलैन। बेटा ने भेल छेलैन। 

पति विहीन जीवनक बीच सरोसतिया दादी अपन जिनगीक 
संग तीनू बेटीक पार-घाट सेहो लगौलैन। पार-घाट ई जे तरा-ऊपरी 
तीनू छोट-छोट बेटीकें पालि-पोसि घर-परिवारक लूरि सीखा-पढ़ा, 
बिआह-दान करैत तीनूकें सासुर बसौलैन। ओना, अखन तीनू बेटीक 
बीच सातटा नाइत-नातिन छैन, मुदा जइ अवस्थामे दोसरातिक 
जरूरत पड़ै छै तइमे एकोटा ने ठाढ़ भेलैन। 

मनोहरक मन फरिच भऽ गेलैन। तैबीच अपन जिनगीक 
केतेको खिस्सा-पिहानी सरोसतिया दादी सुचिताकें सेहो सुना चुकल 
छेली। दादीक बोलक टनकसँ मनोहरक मनमे बिसवास बढ़लै जे 

कौल्हुका बिसवास केकरा छै जे हमरा रहत। मुदा आइ दादी टनैक 
गेली। काल्हि दिनले काल्हि अछि। समगम होइत मनोहर दादीकें 
पुछलकैन- 

“दादी, मन नीक लगैए किने?” 

दिलाशा पाबि सरोसतिया दादी बजली- 

“बौआ मनोहर, जँ ऐठाम नै आएल रहितौं तेँ रातियेमे ठिठुरि 
क$ मरि जइतौं।” 

मनोहर चुपे रहल, बिच्चेमे सुचिता बाजल- 

“दादी, लोकेक आशा लोककेँ होइ छै, मुदा लोको-लोकक 
बात छै, एहनो लोक तँ ऐछे जे लोककें लोक बुझि जानो दइए आ 
एहनो ते ऐछे जे कुलोक बुझि जान लइतो अछि।” 

सुचिताक बात सुनि सरोसतिया दादी ठमैक गेली। अपन 
जिनगीक सभ किछु हेराएल देखि हारि कबुलैपर आबि गेली। 

[| 

शब्द संख्या- 240, तिथिः 6 जुलाई 2044 

सोनाक सुइत 


जेना-जेना सुचित्राक बिआहक दिन लगिचाएल जाइ तेना- 
तेना निर्मला काकीक मनमे धएल विचारक टनकक टहकी सेहो 
बढ़ए लगलैन। जहिना गुड़ घाक टनक रसे-रसे रसिआ शरीरमे 
टहकी बढ़ा दइए, जेकरा खिल रूपमे निकालला पछाइत टनको 
कमैए आ धाओ छूटबाक आशा जगबैए, तहिना निर्मला काकीक 
मनक टहकी सेहो बढ़ि कऽ निकलैक मोड़पर आबि मन कबुल 
लेलकैन जे अनेरे मनक बात मनमे सड़बै छी, एकरा निकालबे नीक। 


करियाएल मने निर्मला काकी बेटीक मनोरथक आशा 
निकालि निराल-निराश होइत अपन हृदैक हारिक संग मनक हारि 
कबुल करेत सुचित्राकें बुझबैत बजली- 

“बुच्ची, तूँ बेटी छिअ। मनक बात तोरा ने कहबऽ तेँ केकरा 
कहब। तहूमे तोरे धनक क्षय भेल अछि। किछु छिअ ते कोखिक 
सन्तान तेँ तोहीं छिअ। पुश्तैनी सोनाक सुइत..?” 

सोनाक सुइत तँ निर्मला काकीक मुहसँँ निकैल गेलैन मुदा 
धसनाक तर पड़िते कोनो धार जहिना रूकि जाइ छै तहिना निर्मलो 
काकीकें भेलैन। अनायास मुँहक बोल ठमैक क$ रूकि गेलैन। 

माइक अधखिजू बात सुनि सुचित्राक मनमे उठल जे चाउर 
कुटैकाल धानो अधखिजू होइए, मुदा एहनो ते होइते छै जे 
अधखिजुओ मारिक चोट नीजा जीवनो-जान लऽ लड़ छइ। आखिर 
माइक मनमे कोन एहेन आँकर-पाथर पड़ि गेलैन जे कण्ठसँ ऊपर 

बकार नै आबि रहल छैन। 

पताएल आगिकें जहिना खोरनीसँ खोड़िते जीताएल आगि 
ऊपर चलि अबैत तहिना खोड़ैत सुचित्रा बाजल- 

“माए, मनक वौस आ हृदैक ऋषा दुनू दू सीमानक भीतर 
रहैए, छातीक दूध पीअल सन्तान हम छियौ, तखन लाथ किए करै 
छें। जखने गरीब माए-बापक घर कियो जन्म लइए तखने छाती 
मुक्का मारि बुड़ैए जे जिनगी भरि कजराएल आँखिक नोरक धार 
बहबे करत, तइले चिन्ते की? साँझे जेकर मृत्यु भेल तेकराले की 
लोक भरि राति कनिते रहत। बाज माए, बाजि कऽ हमरो बाजूगर 
बना दे। बाज माए बाज, तूँ माए छह, तोरा ने कहबौ तँ अनका 
कहनौं की हएत।” 

अपन हृदैक धाराक धार बेटीक हृदैमे ओहिना प्रवाहित होइत 
देखि निर्मला काकीक मन धिक्कारि देलकैन। धिक्कारि ई देलकैन 
जे अपन मनक बातकें मनमे मारि राखब नीक नहि। कुसमयमे भलें 
ओ मटियामेट धुरा बनि पैरक तर किए ने रहए, मुदा इतिहास ने 
केकरो बिसरल आ ने बिसरत। ओ तेतबे धरि बिसराएल अछि जेते 
तक जन्मदाता विहीन अछि। जखने खोजी खोजए निकलै छै तखने 
खज-खजाना भेटते छइ। विशाल खजाना मटियामेट भऽ नुकाएल 
अछि...। 

निर्मला काकीक विचार मोड़ लेलकैन। मोड़ लड़ते उठलैन 
हमरा तँ ओहेन माए ने बनक चाही जे भुखाएल बच्चाक भूख बुझि 
कनै वा बजैसँ पहिने खेनाइ दऽ दिऐ। 

जहिना चिडै-चुनमुनी लोलमे लोल सटा बोलो आ घोलो घोरैए 
तहिना घोरैत निर्मला काकी बजली- 


“बुच्ची, तोराले सोनाक सुइत एकटा रखने छेलौं, बिआहक 

दिन माए देने छल। मुदा...।” 

माइक अधखडू बोल सुनि सुचित्रा बाजल- “बाज माए, पुरा 
करि कऽ बाज।” 

सुचित्राक मनक झमार तेना निर्मला काकीकें झमारि देलकैन 
जे झूर-झमान होइत बजली- 

“बेटी, बकार नै फुटैए। तोरा देखि-देखि आरो मन कलहन्तमे 
पड़ि लाजे कठुआ मन कँपैए।” 

निर्मला काकीक बात सुनि सुचित्राकें सुनेक जिज्ञासा आरो 
बढ़ल। दोहरी झमार दैत बाजल- 

“माए, दूँ जननी छीएंँ, किए जनितो अन्जनी बनए चाहै छें। 
जहिना अपन देहक सभ किछु दऽ ठाढ़ केलें तहिना अपन मनक 
बात सेहो मथि कऽ किए ने खुआबए चाहै छें। जनाएबे ने जननीत्व 
भेल।” 

सुचित्राक आँखिमे आँखि गाड़ि निर्मला काकी बेटीक लीलकें 
कलील करैत बजली- 

“सुचित्रा, जे बूझल-जानल अछि से सुनि लएह। माए कहने 
रहए जे ई सुइत हमरो माइए देने छल। जेकरा जोगा कऽ तोराले 
रखने छेलिअ। मुदा बिच्चेमे तेहेन भुमकम भेल जे विरहा गेल।” 

सोनाक सुइत विरहाएब सुनि सुचित्रा ठमैक गेल। ठमैक ई गेल 
जे एक तँ बिआहक बात पक्का भऽ गेल अछि, तैबीच सोनाक 
सुइतक गप अछि। किछु बाजब माइक माथपर बोझ देब हएत। 
बी.ए. पास सुचित्रा ओहेन नहि जे घरसँ बाहरक कौलेजमे हजारो 
रुपैआ महिना खर्च कऽ पढ़लक, ओहेन सुचित्रा जे गामसँ पाँच 
किलोमीटर पएरे चलि गमैआ कौलेजमे पढ़ने छल। पढ़ने छल 
समाजशास्त्र आ समाजशास्त्रक अर्थशास्त्र आ अर्थशास्त्र 

इतिहास। निष्कलंक, निष्कपट सुचित्राक मन अपन कौलेजमे पढ़ल 
विषयमे पहुँचल। केना समाजक ढाँचाक संग लूट-पाट भेल, केना 
अर्थक लूट-पाट भेल आ केना इतिहास लूटाएल। मुदा प्रश्न नान्हिटा 
नहि। सुचित्राक मन ठमैक कऽ ठहैर गेल। कोन जरूरी वेचारीकें छेलै 
जे समाजक ढाँचाकें तोड़ि-मरोड़ि बुधियार अपन भोग-विलास 
केलक? कोन जरूरी छै जे केना छोट वेपारीकें, माछ जकाँ बड़का 
वेपारी ढप-ढप गिड़ैए। कोन जरूरी छै जे समाजकें शराबी, जुआरी, 
अपराधी बना समाजक नकशे विगाड़ि दी..? 

विचारक दुनियाँमे अपना मनकें हेराएल-भोथियाएल देखि 
सुचित्राक ममत्व जागल। बाजल- 

“माए, हमर चिन्ता तोरा एतबे धरि करक चाहिए जेते धरि 
अवोध बच्चासँ नव दुनियाँक मनुक्ख बना बिआहि नव सृजनक 
दुनियाँक सीमानपर पहुँचा रहल छें। अनेरे कोन सोनाक हँसुलीक 
चर्च करै छे।” 

सुचित्राक विचार निर्मला काकीक विचारमे ओहेन धक्का 
मारलक जे जिन्जीर खोलने बिना केबाड़ खुलि गेल। बजली- 


“बेटी सुचित्रे, चीज गेल तँ गेल। मुदा मनमे रोपल जे मनोरथ 
छल, ओहो आइ चलि गेल। बाल-बच्चाक सुख-दुख माए-बाप नै 
बुझहै, माए-बापक सुख-दुख बेटा-बेटी ने बुझहै, तखन अनेरे किए 
इतिहासो आ समाजोशास्त्र परिवारक परिभाषा करैए। ओकरा कोन 
दरकार छै जे अनेरे अपन किताबक पन्ना दुरि केने अछि?” 

निर्मला काकीकें हेराइत देखि सुचित्रा भरि पाँज समेट बाजल- 

“माए, चीजक चर्च नहि, अपन सोग की छौ से कहि दे। आगू 
दिन काज देत।” 

सुचित्राक मधुआएल विचार सुनि निर्मला काकीक मन उमैड़ 

गेलैन! बजली- “बुच्ची, बिच्चेमे बात हेरा-ढेरा जाइए तँए तीनटा 
बात कहबह। सएह पहिने कहि दइ छिअ, मन पाड़ि-पाड़ि दिहऽ।” 

अपन हेराएल-भँसियाएल जिनगीक बात जहिना लोक बिसैर 
जाइए तहिना भरिसक माइयोकें भऽ रहल छेलैन। 

सुचित्रा मने-मन विचारए लागलि, जहिना घाकें खील, पीज, 
खून निकालि साफ कएल जाइए तहिना बनौला पछाइत माइक 
विचार बुझि सकब। बातक जड़ि पकैड़ सुचित्रा बाजल- 

“माए, अनेरे कोन सोग-पीड़ामे पीड़ाएल छें। तीनटा कोन बात 
छौ, से कहि दे।” 

जहिना गुरुआइन अपन शिष्याकें छातीक हाड़ पहिरा 
असीरवाद दैत, तहिना निर्मला काकी बजली- 

“बुच्ची, अखन धरिक पुश्तैनी परम्परामे बेटीक बिआहमे 
सोनक महत रहल अछि। तँए मनोरथ छल।” 

माइक बात सुनि सुचित्राक मन मिसियो भरि विचित्र नै भेल। 
घा बहबैकाल माइयो जहिना बच्चाक भविस देखि पाथर जकाँ छाती 
बना लइ छैथ, तहिना माइक बेथाक कथा सुनैले सुचित्रा छातीपर 
पाथर रखि बाजल- 

“एतबेटा बातले दूँ एते बेथाएल छे? तूँ हमरा पढ़ल-लिखल 
आदमी बना दुनियाँक बीच ठाढ़ क5 रहल छे, जेतए बनियों-वेकाल 
बजेए जे 'साए भरि सोना नै नीक एकरती बुधि नीक।” 

सुचित्राक तोष भरल बात सुनि निर्मला काकी बजली- 

“बुच्ची, जे सुइत तोराले रखने छेलौं, ओ माए देने छल, 
माइयोकें माइए देने छेलखिन। धरोहर छल। अनका जकाँ अखन 
तक चोर-डकैतसँ भेंट नै हुअ देने छेलिएऐ, मुदा वन्हकीदारक भाँजमे 


लजबिजी || 63 


चीज चलि गेल।” 

माइक विचारक तड़ी देखि सुचित्रा आरो तरसँ बमकोला दैत 
बाजल- 

“माए, इतिहास बजैए, आइए नै सभ दिनसँ धनक बैमानी- 
शैतानी होइत रहल अछि, तोरो भेलौ। हमरे दइतैँ किने, मन मानि 
गेल जे तूँ देलें, हम लेलौं।” 

सुचित्राक विचार सुनि निर्मला काकीक मन चौदहो भुवनक 
सातम सीढ़ी पार कऽ गेली। आठम सीढ़ीपर पएर रखि बजली- 

“बुच्ची, भुमकममे बुड़हाक देहपर घर खसि पड़लैन। ओही 
इलाज करबैमे सुइत बन्हकी लगेलौं। अही आशापर लगीने रही जे 
जहिया सुचित्रा बिआह करे-जोकर हएत तहिया ने काज हएत, ताबे 
बेगरता सम्हारि लइ छी। मुदा डकैती कहि सुइत बेइमानी कऽ 
लेलक।” 

माइक बात सुनि सुचित्रा बाजल- 

“अहीले एते सोग करै छे, चोर-बैमान चोरे-बैमान रहत, 
साउध-साउधे रहत।” 

शब्द संख्या- ।35, तिथिः ।7 जुलाई 2044 

मरुभूमि 


जहिना मनुक्खक तीन अवस्था- सुतल, जागल आ सपनाएल- 
होइए, तहिना भूमिक सेहो होइ छइ। 

कौलेजक छात्रा गीता जेहने जागल तेहने रीता मरियाएल, 
मुदा दुनूक दियादी परिवार तँए घनिष्ठता बेसी। बेसी घनिष्ठताक 
आरो-आरो कारण छै, एकठाम घर सेहो छै, बच्चेसँ, जहियेसँ स्कूल 
जाए-आबए लगल आ एक्के किलासमे नाओं लिखा पढ़ए लगल, 
तहियेसँ दुनू स्कूलक संगी बनि आरो घनिष्ठताक घनत्वे बढ़ौलक। 
ओना, दियादीक डाह सेहो होइ छइ। माने कटा-कटी, मारा-मारी, 
गारा-गारी, मुदा से रीता-गीताक परिवारक बीच कहियो ने रहल, तए 
दुनू बहिन रीता-गीताक बीच किए हएत। 

एक तँ ओहुना गामो-समाजमे बेटाक अपेक्षा बेटीक बीच 
घनिष्ठता बेसी होइए, तहूमे दुनू पढ़बो-लिखबो करिते अछि। ओना, 
एकरंगाह वेपारियो आ गिरहस्तोक बीच जिनगीक दौड़े मुँह फुल्ला- 
फुल्ली होइए जे से एक-दोसरसँ आगू बढ़ैले किछु उचित अनुचित 
भइये जाइ छै, मुदा तैयो आगूक दिलाशामे प्रतियोगिक रूप पकड़िये 
लइ छइ। से एके दिस नहि, दुनू दिस पकड़ै छइ। उचितो दिस पकड़ै 
छै आ अनुचितो दिस। 

दुनूक अपन-अपन लक्ष्य सेहो छइ। तँए कि सभ वेपारियो 
आकि सभ गिरहस्तोमे अहिना रहै छै? नै! एना रहबो केना ने करत? 
सभ दिनसँ होइत आएल अछि जे फनिगा कें चुट्री बीछि-बीछि खाइ 

छै, चुट्रीकें बीछि-बीछि बेंग, बेंगकें बीछि-बीछि साँप आ सॉँपके 
गरूड, तँए ने पर्यावरण नियंत्रणमे अछि। तहिना जँ छोट वेपारीकें 
आकि गिरहस्तेकें मझोलका नै बीछि-बीछि खाए, मझोलकाकें 
पुरलाहा नै खाए, पुरलाहाकें परपुरलाहा नै खाएत, तखन पर्यावरण 
नियंत्रणमे रहत केना! बच्चेसँ दुनू दियादी बहिनक बीच रहल जे 
जखन जे काज करै छी तखन तहीपर नजैर गड़ा करब, जइ़सँँ दीन 
दिन दिनो-दिन नीक बनैत जाएत। नीक आकि अधला केतौ एकेबेर 
हड़हड़ा कऽ थोड़े भऽ जाइए, ओ ते होइत-होइत होइए। दुनू दुनूक 
बीच सम्बन्ध बच्चेमे एहेन बनि गेल जे बिना संग केने स्कूलो ने 
जाइत। भलँ तैयार भेलो पछाइत किए ने एक-आध घन्टा बिलमए 
पड़इ। मुदा से कोनो अधला नहि। निरर्थक घोड़-दौड़मे समैयक महते 
की रहैए, जे अनेरे कियो समैयक नाँगैर पकैड़ दौड़ा-दौड़ीमे हकमैत 
रहत। 

घरसँ बहराइते दुनूक बीच एहेन बनि गेल छै जे बाटमे जेकरे 
नजैर कोनो नव वस्तुपर पड़तै तँ ओ ओकरे जिनगीक खेलौना बुझि 
एक-दोसरकें पुछि, बक-झक करेत एक सीमापर अँटैक एक राय 
बना सीमान दऽ दइए। 

जेना-जेना विद्यालय घुसकैत गेल तहिना-तहिना रीता-गीताक 
जिनगी आ जिनगीक विचार सेहो घुसकैत गेल। आब, दुनू कौलेजमे 
पढ़ेए। घरेक गोसाउनिक गीतटा नहि, भूगोल पढ़ि दुनियोंक गप- 
सप्प करए लगल अछि। 

जहिना घरसँ स्कूलक रस्तामे निकैलते कोनो वस्तुकें ज्ञान 
बुझि धियानक करखानामे दुनू औंट-पौर दूधकें दही जन्मबैत। ओना, 
बच्चेक विद्यालयसँ दुनू भूगोल पढ़ने, मरुभूमिक चर्च किताबोमे 
देखने आ कानोसँ सुनने। मुदा भूगोलमे दुनू ओही दिनसँ भरैम गेल 
जइ दिन किताबमे पढ़लक जे दुनियाँ गोल छै, आँखिक सोझमे 

उतरे-दछिने आकि पूबे-पछिमे खूब नमती धरती छइ। ऊपर अकास 
छै तँ ने ओकरे ठेकान छै जे केते ऊपरमे अछि आ ने तरे दिस पताल 
छै तें केते तरमे अछि। एक भग्गू नाप मानि दुनू एक राय बना नेने 
छल जे किताबक बात दोसर होइ छै आ आँखिक सोझक बात 
दोसर। तँए मरुभूमिकें किताबक बात मानि दुनू गोरे ओइ कौंपीक 
पन्नामे लिखि कऽ रखि लेलक जे भूगोलक छेलइ। दुनू आइ 
कौलेजक किलासमे नव सिरासँ मरुभूमि सुनलक। ओना, किलासक 
मरुभूमिक चर्च पहिल दिन भेल तँए प्रोफेसर साहैब मरुभूमिक 
भूमिके बान्हि वर्ग-विसर्जन केलैन। सेहो भूमिका साहित्यक भूमिका 
जकाँ नहि, भूगोलक भूमिके की हएत। मुदा भूमिकेमे रीतो आ गीतो 
मरुभूमिक ऐगले आखरमे चोन्हिया गेल, तँए नीक जकाँ दुनूमे सँ 
कियो ने बुझलक। मुदा तेयो मनमे सवुर धेलक जे आइ भूमिके ने 
छल, असल तँ आगू औत तें अनेरे मनहूस किए करब। अखन हूसबे 
केते कएल हेन। पहिने प्रोफेसर साहैब भूमिके देलखिन, आगू आरो 
कहथिन जे बुझैमे नै औत से पुछि लेबैन, पछाइत ने अन्तिम 
सीढ़ीपर पहुँचब। छुट्टी होइसँ पहिने दुनू दुनूक ताक ताकि आँखि 
मिलौनी क$ मनमे प्रश्न रोपि-गाड़ि लेलक। एक्केक नाओं रोपब आ 
गाड़ब दुनू छी। एकटा भेल कोनो गाछकें माटिमे गाड़ब आ वएह 
भेल रोपब। 

छुट्टीक घण्टी बाजल। दुनू किलाससँ निकलल। विद्यार्थीक 
जेरक बीचसँ जहिना रीता एकबाहि होइत गीता दिस बढ़ल तहिना 
दोसर दिससँ गीतो कनछियाइत रीता दिस भेल। एकठाम होइते दुनू 
एकान्त बुझि गप-सप्प करैक स्थान चुनलक। एकान्ते स्थलमे ने 
जोगियो दुनियाँ देखैए आ भोगियो। मुदा से नहि, रीता-गीता दुनू 
संसारिक मनुक्ख, तँए अपन जीवनक लेल सुनल प्रश्नक उत्तर तकै 
दिसक विचार करैत रहए। प्रश्नक उत्तर तकैमे बाट-घाट सेहो ताकए 

पड़ै छै, जे कोनो चिकनो होइ छै आ कोनो उबरो-खाबड़बला। 

ओना, जहिना रीता गीताक चेहरा देखि-देखि परखैत जे बात 
सुनै-जोकर मन खनहन छै आकि नहि, तहिना गीतो रीताकें परेख 
लेलक। दुनूक अपन-अपन बात मनमे उजमारि करै जे पहिने हम 
आगू हएब तँ पहिने हम। बात रहै जे रीताक मनमे “भूमिका” शब्द 
ओझराएल आ गीताक मनमे 'मरुभूमि' शब्द। ओना, प्रश्नोक दू 
सोभाव होइ छै, एक होइ छै जानैक खियालसँ आ दोसर होइ छै 
जँचैक खियालसँ। 

मुदा से जहिना कोनो थलकमल गाछक डारि एके दिन जनैम 
संगे बढ़ेत संगे फुलाइए तहिना दुनू गोरेक बीचक सम्बन्ध, तँए दोसर 
कोनो मलिनता नहियें। दुनू अपन-अपन बजैक सूर मिला सुनिनिहार 
दिस देखि आँखि उठा-उठा एक-दोसरकें देखलक। तानी-भरनी 
मिलते रीता बाजल- 

“बहिन गीता, हम-ठूँ ते ओहिना ने छी जेना रीतक संग गीत 
चलैए आ गीतक संग रीत।” 

रीताक बातमे गीता हूँहकारी भरलक। किएक ते मन इशारा 
कऽ देलकै जे एके-हूँहकारीमे रीता गदगदा जाएत जइसँ अपन प्रश्न 
अगुआ लेब। गरो सुतरलै। हूँहकारीक हिल-हिली खतमो ने भेल छेलै 
तइ बिच्चेमे गीता बाजि उठल- 

“मरुभूमि की?” 

अपन पछुआइत प्रश्नक समय देखि रीता बाजल- 

“बहिन, जहिना तोहर प्रश्न तहिना हमरो मनमे एकटा 
उचड़ैए।” 

जखने प्रश्नपर-प्रश्न लधाएत तखने कोन केहेन रहत आकि 
सभटा बेदरंग भऽ जाएत तेकर कोन ठेकान छडइ। मुदा प्रश्नक उत्तर 

होइत जँ प्रश्न चलत तँ ओ चलन्त प्रश्न भेल जे उचितो छइ। अपन 
प्रश्नपर दोहरी जोर दैत गीता बाजल- “बहिन, समय केतौ पड़ाएल नै 
जाइ छै, अखन कौलेजसँ निकलबे केलौं अछि, प्रश्ने केतेटा अछि जे 
घर तक पहुँचैमे नै फरिछाएत।” 

रीताक मनमे होइ जे पहिने भूमिकाक चर्च जेँ नै हएत तब तँ 
गड़बड़ाएत, मरुभूमि तँ ऐगला भेल। पहिने कोनो चीज जन्मत तखन 
ने मरत। जँ मरले जन्मत तँ मरले-जन्म ने भेल। तँए अपन प्रश्नकें 
अगुआएब नीक बुझैत। गीताकें नै चाहितो रीता अपन प्रश्न रखलक- 

“भूमिका की?” 

प्रश्न सुनि गीता समगम होइत बाजल- 

“बहिन, जेहने प्रश्न अहाँक तेहने हमरो। जहिना अहाँ सुनलौं 
तहिना हमहूँ सुनलौं। भरि बाट अहूँ औँटू आ हमहूँ औँटै छी, जेते 
औँंट लागत तेते रस गढ़ाएत।” 

समुचित बात सुनि रीता विचार मानि बाजल- 

“बड़ बढ़ियाँ।” 

कहि चुप होइत मरुभूमि दिस नजैर देलक। एक भेल जीवित 
भूमि, दोसर भेल मरुभूमि। मुदा अपन प्रश्न अछि भूमिका। पहिने 
भूमिक चर्च हएत तखन ने ओकर मरन-जिअनक। 

जहिना रीता चुपी लाधि देलक तहिना गीतो लाधि लेलक। 
धिया-पुताक खेल जकाँ चुप्पा-चुप, धुप्पा-धुप पसैर गेल। मुदा मन 
औना गेलड। साँपक बीख झाडनिहार मनतरिया घरसँ निकैलते 
अपन देहके भूमि मानि बान्हि बजेए, “जल बान्हो, थल बान्हो, 
बान्हो अपन काया...।' आब ऐठाम की बुझब। दोसर दिस देखै छी 
जे भूमिके बान्हि घटक सभ दिन-राति गरदैनकट्टी करेए। 

कौलेजसँ घर दुनू पहुँच गेल मुदा केकरो उत्तर भेटबे ने कएल। 
अँगनाक रस्ता जैठाम फुटै छै तैठाम आबि गीता बाजल- 

“बहिन, उत्तर नै भेटल तेँ नै भेटल, कील्हुका समैयो तें 
पछुआएले अछि। तइले विद्यालयकें थोड़े अबलट जोड़ब जे केकर 
मुँह देखि विदा भेलौं जे जतरे खराप भऽ गेल। घरसँ विद्यालय गेलौं 
विद्यालयसँ घर एलौं, जँ अहिना जिनगी चलैत रहए, तँ ऐसँ आगू की 
चाही।” 

गीताक विचार सुनि रीता हूँहकारी तँ भरि देलक मुदा मन 
झुरझुराइते रहलै। मनो केना नै झुरझुरइते? पहिने जी आकि पहिने 
दाँत? ..देखलो पछाइत तँ लोक बजिते अछि जे जी-दाँत देखि 
पसिन करू। मुदा तैयो मनकें थीर करैत रीता बाजल- 

“बहिन, खुरपी लेमे आकि बेंट?” 

रीता- 

“हमरा-तोरा काल्हि कौलेजमे प्रोफेसर साहैबक सोझहामे 
अपन-अपन प्रश्नक हएत भेंट।” 

मुस्कियाइत दुनू गोरे मुहथैरसँ आगू बढ़ल। 

[| 

शब्द संख्या- 24, तिथिः 20 जुलाई 2044 

असगरे 


साइठम बर्खक अन्तिम दिन आ एकसठम बर्खक पहिल 
दिनक सीमानपर बैस अभया दीदी असगरे अपन कोठरीमे सालक 
जन्म-मृत्युक उपलक्षमे साल गिरह मना रहल छैथ। 

साठि सालक बीतल जिनगीमे दोसर परिवारकें अपना सन नै 
देख, मने-मन कुहसि रहल छैथ। जइसँ अपनापर क्षोभ भऽ रहल 
छैन जे जिनगीक चारिमपनमे पएर रोपि रहल छी, मुदा एतेटा 
जिनगीमे की पेलौं? तेँ किछु ने। की केलौं? 'तँ सभ कुछ।' किए ने 
पेलौं? 'सएह ने बुझहै छी! 

अपन जिनगीक बीच अपन काज मनमे औँंढ़ मारि रहल छैन। 
समाजक पहिल महिला छी, जे बी.ए. पास कऽ सरकारी कार्यालय 
सम्हारि चुकल छी, अपन अध्ययन-मनन एहेन रहल जे एक नै 
हजारो-लाखो परिवारकें बाट-घाट देखा बटोही बना भवसागर टपा 
सकै छी, मुदा भेल की? भरिसक ई ने तँ भेल जे चरित्रवानसँ 
आचारवान आ विचारकसँँ विचारवान होइत एते ने कियो अगुआ 
जाइए जे असगरे गाछक फुनगी जकाँ सभसँ अलग भऽ टपि जाइए। 
मुदा सेहो तँ ओइ दिन ने विचारितौं जड़ दिन समाजक बीच एकटा 
नव जिनगीक सूत्र-पात केलौं? मुदा पढ़ल-लिखल रहितो समैयक 
गतिकें किए ने बुझि पेलौं? भऽ सकैए जे जइ सूक्ष्म दृष्टिसँ समैयक 
गतिकें पकड़ल जाइए, भरिसक से दृष्टिए ने खुजल। विचारसँ 
बिसबिसाएल अभया दीदीक मन घोर-मट्ठा भऽ गेलेन। मनमे किछु 
एबे ने करैन जे हारल जिनगीकें आब केना सम्हारब। तैबीच मनमे 


लजबिजी || 77 


इहो होइत रहैन जे फुटा कऽ घोर आकि मट्टा पीबैसँ नीक दूधे पीब 
ली। मुदा बिनु बूझलमे हूसल तँ ओकरा माफो कएल जा सकैए। 
जानल-मानलमे हूसब तँ कायरता भेल। जेना-जेना कुशियारक रस 
पानिसँ गुड़ वा राब बनैए, गुड़सँ चीनी बनि सकताइत जाइए आ 
मिसरी बनैत-बनैत पाथर जकाँ सक्कत भऽ जाइए, तहिना ने अपनो 
लूरि-बूधि अछि। दोसर संग पुरैबला नै होइक कारण केतौ एहेनठाम 
ने तेँ नुकाएल अछि जे नुकाएले-नुकाएल फगुआ जकाँ समाजोक 
संग धूर-खेल करेए। अभया दीदीक विचार ललकलैन- 

“जीता जिनगी हारि मानि हटब रणभूमिसँ भागब भेल। जेँ 
जिनगी रणभूमि नै पहुँच कर्मभूमिसँ हटि चलत तँ वीरभूमि केना 
पहुँचत? नहि! पाछू नै हटब, सुचालि छोड़ि कुचालि नै चलब।” 

छोट-छीन गाम अभयपुरमे अभया दीदीक जन्म भेल। माता- 
पिता एहेन जे परिवारक जे कोनो काज करैथ, दुनू परानी विचारि 
कऽ करैथ। ओना, एहेन कोनो दिन आकि कोनो नव काज नै होइत 
जइमे माता-पिताक बीच रस्सा-कस्सी नै होइन। जे से परिवारक 
गाड़ीक धुरी पटरी पकैड़ चलैत। पाँच बर्खक जखन अभया दीदी 
रहैथ तखन माता-पिताक बीच एके दिन नै महिनो दिन फरिछाइमे 
लगि गेल रहैन जे अभयकें स्कूलमे नाओं लिखौल जाए की नहि? 
दुनू बेकतीक अपन-अपन सोचक हिसाबसँ धारणा बनल। पिताक 
धारणा ई जे सामाजिक परिवेश एहेन बनि गेल अछि जे ज्ञानक 
कोनो मूल्य नै रहि गेल अछि। तँए बेटी-जातिकें अनेरे पढ़ाएब हएत। 
ऐना जकाँ विचार झलकैत रहैन। विचारकें ई झलकबैत रहैन जे जे 
पिता पनरह-बीस लाख रुपैआ खर्च कऽ बेटीके डॉक्टर बना 
दुनियाँक बीच ठाढ़ करै छैथ, की हुनका तीस लाख रुपैआ बिआहमे 
ने खर्च करए पड़ै छैन? तखन तँ अनेरे ने पढ़ाएब भेल। मुदा माइक 
धारणा अलग रहैन। हुनकर धारणा रहैन जे जहिना पढ़ल-लिखल 

पुरुख बिनु पढ़ल-लिखल महिलाके अपन मनोनुकूल बना परिवारके 
आगू बढ़ा सकै छैथ तँ महिलो किए ने कऽ सकै छैथ। मुदा महिनो 
रस्सा-कस्सीक पछाइत फरिछा गेलैन जे अभयकें स्कूलमे नाओं 
लिखौल जाएत। 

बच्चेसँ अभया दीदी पढ़ैमे चन्सगर। पढ़ेक प्रति आन 
विद्यार्थीसँ दीदीक बेसी झुकाउ। अठारह बर्खक अवस्थामे बी.ए. 
पास केलक। बी.ए. पास केलाक पछाइत माता-पिताक बीच फेर 
विचारक रस्सा-कस्सी शुरू भेलेन। रस्सा-कस्सी समयानुकूल रहैन 
तँए जड़ि सक्कत छल। हल्लुक-फल्लुक जड़िबला गाछ बिनु 
ओजारोक उखाड़ब असान होइए मुदा डभियाएल खेतक 
लजबिजीक गाछ उखारब तँ असान नहियेँ अछि। खड़ौआ जौर 
जकाँ दु-गुनियाँ बानि तए दूटा प्रश्न दुनूक बीच लटपटाएल वा 
ऐंढाएल छल। पहिल प्रश्न बिआहक उमेरक रहैन, दोसर नोकरीक। 
अभया दीदीक बिआहक गप जखन उठल तेँ पिताक विचार पुरान 
पद्धति दिस दौगल रहैन। जहिना कन्याँक उमेर दस बर्खसँ ऊपर 
तहिना तँ बरोक अछि। ई प्रश्न चारि-पाँच साल पहिने उठि गेल रहैन, 
मुदा पढ़ाइक कारणसँ प्रश्न टरा गेल रहैन। आब तँ अभया दीदी 
जिनगीक एक सीमापर पहुँच गेल छैथ, तँए ऐगला-पैछला सभ 
विचार उठबे करत। उमेरक हिसाबमे माइक विचार अधुनातन छैन। 
अधुनातन ई छैन जे पढ़े-लिखैक जिनगी पहिल भेल, मुदा पढ़ला- 
लिखला पछाइतक सीमा की हएत। जिनगी एक मोड़पर आबि 
जाइए। आइक सामाजिक परिवेशमे कियो ई थोड़े बुझए चाहैए जे 
पढ़ै-लिखैक माने भेल, हम ओहेन मनुक्ख बनि सकै छी जे दुनियाँक 
कोनो कोणमे रहि जीवन बसर कऽ सकै छी। मुदा नोकरी पाछू 
दौगनिहारक नजैर थोड़े एतै अँटकै छड़। माइक विचार रहैन जे बेटा- 
बेटी जहिया अपन-अपन पैरपर ठाढ़ भऽ जाए से बिआहक सीमा 

भेल। जँ ऐसँ पहिने सीमा देब तँ पढ़ौला-लिखौला पछाइत बिआह 
क$ देब, कमाइक गर नै लगने, जिनगी भरि माए-बाप गारि सुनैत 
रहह। जे बच्चासँ पोसि-पालि, पढ़ा-लिखा जवान बना दुनियाँक 
अखराहापर पहुँचा देलैन, से किछु ने केलैन आ दहेजुआ गारि 
जिनगी भरि सुनैत रहथु। 

बिआहक प्रश्नपर दुनू गोरे राजी भेला जे बिआहक लगन 
ऐगला साल फागुनमे अछि, अखन सरकारी शिक्षा विभागमे जिला 
स्तरक अफसरक बहाली भऽ रहल अछि, महिला आरक्षण अछि। 
ओ खालीए किए रहत तँए अभयाकें नोकरी करए कहियौ। माता- 
पिताक विचार सुनि अभया दीदीकें हृदैमे चोट लगलैन। ओहेन चोट 
लगलैन जेहेन चोटक पछाइत वृन्दावनक कदमक गाछ डोलि 
जाइए। मन-मन्दिरक भगवान अभया दीदीक कलैप उठलैन। कलैप 
ई उठलैन जे जाँ हम स्वतंत्र जिनगी जीबए चाहैत होइ तखन? 

मुदा जइ धरतीपर बिनु पढ़लो-लिखल बेटी-जाति माए-बापक 
विचारक पालन आँखि मूनि करेत आएल अछि तैठाम बी.ए. पास 
छी। नै मानने पढ़ल-लिखल समाज कलंकित हएत। अभया दीदी 
नोकरी करेले राजी भऽ गेली। जिला पदाधिकारिणी रूपमे अभया 
दीदी नोकरी शुरू केलैन। मुदा मन-मन्दिरक ज्योति अवसरक 
ताकमे लगि गेलैन। नोकरी भेला पछाइत अभया दीदीक बिआहक 
गप उठल। अखन धरि माए-बाप तँ ई नइ बुझि पेलखिन जे 
अभयाक गरदैनमे फँसरी लगि रहल छड॒। फॅसरी ई जे जिला शिक्षा 
पदाधिकारिणीक बिआह केहेन बरसँ हौउ। तहूमे तेहेन-तेहेन तितम्हा 
अछि जे महिलाक नोकरीक विरोधी सेहो अछि, ओ केना अपन 
नोकरनी कें सरकारी नोकरनी बनए दिअ चाहत। खाएर जे से...। 

प्रोफेसरक संग अभया दीदीक बिआह भेलैन। अभया दीदी 

आठ बर्ख नोकरी कऽ चुकल छैथ। समैयक संग उठा-पटक करैत 
अभया दीदीक माइयो-बाप बिआहक पछाइत बीरान जकाँ भऽ 
गेलैन। एकटा तीन बर्खक बेटा सेहो छैन। युनिभरसिटीक काजसँ 
घुमैकाल गाड़ी एक्सीडेन्टमे प्रोफेसर पतिक मृत्यु भऽ गेलैन। 

ऑफिसमे बैसल अभया दीदी निर्णए केलैन जे आइ नोकरी 
छोड़ि देब। मुदा जाएब केतए आ रहब केतए। एकांगी परिवार भेने 
वैधव्य जीवनक दशा समाजमे की अछि, ओ ते वएह बुझै छैथ। 
आनकें फिकिरे की? माए-बापक परिवारमे बेटीक की गति भऽ रहल 
अछि, ऐ बातकें अभया दीदी नीक जकाँ बुझै छैथ। कारण, केते 
शास्त्र-पुरान भीतरे-भीतर खिस्सा-पीहानी गाबि रहल अछि। 

बुझै ई छैथ जे दिन-रातिक सीमानपर साँझ-भोर आवाज 
निकलैए जे “धी-जमाए भगिना ई तीनू ने अपना।' 'धी' नाओं मनमे 
उठिते अभया दीदी अभयदानी जकाँ 'धी'कें 'घी” बनौलैन। बनौलैन 
ई जे सासुरक बास अनुचित हएत। अनुचित ई हएत जे तीन भाँइक 
परिवारमे सासुर अछि। जमीन-जत्थाबला परिवार। अपन जमीन- 
जत्थाक माश्चर्य ऐछे ने आ अनेरे सासुरक भैयारीमे फसाद ठाढ़ करब 
नीक नहि। जड़ परिवारक जीवन-संगी हेरा गेला, ओइ परिवारक 
सम्पैत परिवारेकें भेलेन। हमरा कोनो मतलब नहि। फेर मन अपन 
जन्मभूमिमे माए-बापपर एलैन। जे कलंक बेटी-जातिकें नैहरक 
परिवार लगा चुकल ओको तँ ने बिसरल जा सकैए। तखन? एक तँ 
ओहुना माता-पिताक परोछ भेने नैहरक सम्बन्धमे कमी अबिते छइ। 
तहूमे तेहेन-तेहेन नवका-नवका कानून सभ बनि गेल अछि, जे अनेरे 
भाय-भौजाइक मनमे हेतैन जे कनूनिया एने कनसार बनबे करत 
जइसँ बलुआएल भूजाक दर्शन ते हेबे करत, मुदा परिवारक सम्पैतमे 
उड़ी-बीड़ी लगि जाएत। अनेरे किए ओइ परिवारकें जे स्नातक बना 
अगुऔलक, तेकरा कोनो तरहक अवघात करिऐ। ओना, जे धारणा 

समाजक बनल अछि ओ धारणा भाए-बहिनक बीच सम्बन्ध 
बिगाड़ैबला अछि, जेकरा कोनो रूपमे नीक नहियेँ कहल जाएत। 
एक तँ ओहुना मनुक्ख वंशक छी तैठाम सहोदर भाए-बहिनक बीच 
मलिनताक गाछ बीच बाटपर होइ तँ ओकरा हटा कात करबे नीक 
हएत। मन तुरुछलैन। तुरुछलेन ई जे बहिनक बास जँ अधले होइत 
हौउ, तँ कुलपूज बना किए बसौलो जाइए? अनेरे समुद्र उपछै पाछू 
मन बौआइए। अपन माए-बापक परिवारकें जेते लोक अधजरूआ 
खोंरनीसँ खोंचारत ओ खोंचारह, मुदा हम से नै करब। परिवारे नै 
समाजो तँ नैहरेक छी, समाजक बीच थोड़े कोनो सम्बन्धक विभेद 
अछि जे समाजमे रहैसँ मनाही करत। नैहरक परिवार, भाए, बहिन, 
बाप-पित्ती, दाद-दादीक सम्बन्ध स्थापित करेत, जखन कि सासुरक 
परिवार पत्नी-पुतोहु इत्यादिक। एक जेतए हास्य-विनोद स्थल अछि, 
दोसर तेतए हास-परिहासक। दुनियाँ बड़ीटा छै, बहुत रंगक माथा 
टेकने छै, अपन माथ किए ने सोझ-साझ रखि चली। मन थीर 
भेलैन। आगू जिनगीक नक्शा बनबए लगली। 

मानि लड़ छी आइ नोकरी छोड़ि देलौं। मनक लिलसा जे अछि 
ओकरा पुरबैले समाज दिस बढ़ए चाहै छी। नोकरी जाएत आमदनी 
जाएत। मुदा पतिक एक्सीडेन्टक जे सरकारी अनुदान भेटल ओ तँ 
अप्पन भेल। हैँ, भेल। गामक बिच्चेमे पाहीपट्टीक झगड़ौआ 
कचहरीबला जमीन अछि, सस्तेमे पैटो जाएत आ मुराममे चासो 
बास भऽ जाएत। कम्पन्न जेते कमैत जान्हि तेते मन थीर होइत 
जान्हि। अढ़ाइ-तीन बीघा जमीन भेने, तँ बहुत किछु आगू बढ़ि 
कएल जा सकैए। चारि बजे अभया दीदी नोकरी छोड़ैक कागत 
ऑफिसमे दैत सड़कपर एली। सड़कपर अबिते जेना नमहर साँस 
छुटलैन। दलालीक जुग छी, किछु लेन-देनमे हेरा-फेरी हएत, मुदा 
काजो तँ कम्प्यूटरेसँ होइ छइ। सएह भेलेन। तीन बीघा जमीन 

अभया दीदी कीनि लेलैन। 


जमीन कीनला पछाइत अभया दीदीक नजैर खेत दिस 
बढ़लैन। बेटाकें किसानी जिनगी जीबैक लूरिक पाठ पढ़ौलैन। 
एग्रीकल्चर ग्रेजुएटक रूपमे बेटाकें देखए चाहली जइमे असीम 
सम्भवना भेटलैन। मुदा ओइ सम्भावना लेल तँ केतौ-ने-केतौ 
क्रियाक रूप धड़ए पड़ै छइ। जेते खेत छैन तेतेकें ओ समुचित 
बेवस्था करती। अपनासँ ल5 कऽ खेत-पटबैक ओरियान करती, 
नीक बीआ, नीक खाद आनि खेती करती। मुदा केते करती काजेमे 
हरा जेती। 

जाबे धरि अभया दीदी अपन सभ बेवस्था गाममे ठीक केलैन 
ताबे धरि भाड़ाक घरमे रहली, पछाइत नैहरक समाजमे आबि बसि 
गेली। 


आइ अपन जिनगीकें नियमित बनबैत अभया दीदी अपना 
बले गाए पोसि पचास किलो दूध प्रतिदिन पैदा कऽ रहली अछि, मुदा 
तेहेन अड़ोस-पड़ोसमे कहाँ कियो छैन। निठाही असगरे, गाछक 
फुनगी जकाँ असगरे...। 

| 

शब्द संख्या- ।557, तिथिः 24 जुलाई 2044 

पुरनी नानी 


तीन माससँ पुरनी नानी ओछाइन पकड़ने छैथ। अपने त॑ नै 
बुझि पाबि रहली अछि जे आब ऐ दुनियाँ सँ 'चलचलौ' भेल जा 
रहल छी। मुदा गाममे सबहक बीच चर्च होइत जे 'पुरनी नानी आब 
जे दिन छैथ से दिन छैथ।' अपने ऐ दुआरे नै बुझि पाबि रहल छैथ जे 
बुझिनिहार तँ ओ ने जिनका अपन जन्म कुण्डली आकि जन्म दिनक 
कोनो लिखल सबूत होइ। से तें पुरनी नानीकें छैन नहि। भऽ सकैए 
जन्म पतरी होइन। 

ओना, सबूतो सभटा पकिये होइए सेहो बात ने छइ। सबूतो 
कचिया होइए। कोनो केसक 'कचिया नकल' थानामे भेटैए। ओना, 
थानोकें दोख लगाएब बेइमानी भेल, जेकरा पकियाक अधिकारे ने 
छै ओकर तँ कचिये ने पकिया भेल। असल कचिया-पकिया तें 
ओइठाम होइए जैठाम नोकरी दुआरे कियो, बिआह करै दुआरे कियो 
आकि अपन अरुदा छिपबै दुआरे कियो जन्म-कुण्डलीक तिथि आ 
विद्यालयक तिथिमे घटी-बढ़ी कऽ लइए। मुदा सेहो नहि, असलमे 
पुरनी नानीकें उमेरक ठेकाने ने रहलैन। रहबो केना करितैन 
बेवहारक इतिहासक तारीक घटनाक हिसाबे लिखल जाइए, मुदा 
वैदिक विधि-बेवहारक तारीकक पता केना लागत। जहिना अधला 
बढ़ेत-बढ़ेत ढेर लगि जाइए तहिना ने नीकोक छइ। नीक तँ नीके 
भेल, तँए बेवहारो नीक बनैत जाइए। पुरनियों नानीकें सएह भेलेन। 
तँए कि ओ अपन जन्मक आड़ि-धूर नै देने छैथ सेहो बात नहियें 
कहल जा सकैए। केतौ नापि कऽ किलोमीटरक पाथर गाड़ल जाइए, 


78 || जगदीश प्रसाद मण्डल 


केतौ ठेकानियेँ कऽ बूझल जाइए, ठेकानोसँ तँ बुझले जाइए। पुरनी 
नानीक आड़ि-धूरक ठेकान ई छैन जे पैछला 'भुमकम' मन छैन 
जइमे नअ बर्खक रहैथ जे माए कहने रहैन। कहने ऐ दुआरे रहैन जे 
जखन भुमकममे घर खसि अँगना-बाड़ी सभ एकबट्ट भऽ गेल रहैन, 
आ माएकें सोगाएल बैसल देखि पुरनी भुमकमक उथल-पुथल देखि 
हॅसैत आबि बाजल- “माए, आब की हेतै?” 

जेना माथपर मोटरी रहितो, दोसर-तेसर-चारिम मोटरी चढ़ए 
लगैत आ उठौनिहारकें जे गति होइत हौउ, तही गतिमे माए पड़ैत 
गेली। जेना-जेना 'पड़ैत' गेली तेना-तेना आँखिक सोझमे रौतुका 
तरेगन बेसियाइत गेलेन। बेसियेबो तँ उचिते छेलैन, जेँ तृतीया 
अन्हारसँ चौठक अन्हार बेसी ने हुअए तँ तृतीया चौठ केना हएत। 
माएक मन पुरनीक मुँहपर पड़लैन। पड़िते दुनू ठोर विदैक गेलैन। 
जहिना नचारी, वेवसीमे केकरो होइ छइ। 'विदैक' ई गेलैन जे सभ 
किछु प्रकृति प्रदत्त चलैत रहत तखने पर्यावरण अनुकूल रहत, नै तेँ 
जहिना कहियो भुमकम हएत, तँ कहियो अकाल पड़त। जखन 
बच्चा जन्म लइए तखन ओकर उचित देख-भाल हौउ, बच्चाक संग 
जच्चाकें होइन, तहिना विद्यालय जाइ-जोकर जखन बच्चा भऽ 
जाए, तखन ओकरा विद्यालयमे दाखिल करील जाए। इत्यादि- 
इत्यादि। 

भवलोकमे उमड़ैत-घुमड़ैत माइक मन पुरनीपर एलैन। पुरनी 
नअ बर्खक भऽ गेल, भुमकम सभ कुछ खसा-पड़ा, ढाहि-ढनमना 
देलक अछि। तीन मासक पछाइत पुरनीकें दसम बर्ख चढ़तै। दसम 
बर्खक पछाइत बालामे सियानापनक शक्तिक उदय होइ छइ। केना 
पुरनीक बिआह करब पार लागत। भुमकममे जेते नोकसान भेल 
ओकरे पुरबैमे केते दिन लागत, बिना पुड़ेनौं जिनगीक गाड़ी आगू 
मुहे ससरत केना? तैबीच माइक दुनू ठोर विदकैत मसैक गेलैन। 

मसैकते मुँहक पट खुजलैन। पट खुजिते अपन मनक मोटरी मोनेमे 
रखि बजली- 

“दाइ पुरनि, तोहूँ आब नअ बर्खक भेलह।” 

माइक कहल वएह 'भुमकमक दिनक नअ बरख' जोड़ि पुरनी 
नानी अपन औरुदाक ठेकान केने छैथ। मनमे अस्सी बर्ख ऐबतैन 
तखन ने बुझि पड़ितैन जे अस्सीक पछाइत खस्सीक जान जाइते छै, 
हमरो जाएत। मुदा से तँ खुदरा-खुदरी हिसाब रहैन; ।934 ईस्वीमे 
भुमकम भेल..., तइ दिनमे नअ बर्खक रही... अखन 204 छी...। 
उमेरक थाहे ने रहैन, तँए रोग-सजिया नै बुझि अरम-सजियाक समय 
बढ़बए लगली। ओना, अरम-सजिया देहक संग-संग मनोकें 
अरमबैत रहैन। करनीक धरनी रहै वा ने रहै मुदा अरमान तँ असमान 
दिस बढ़बे करत। जहिना सभ तहिना पुरनियों नानी ने छैथ तँए 
हुनको मनमे हुअ लगलैन। मुदा जेना-जेना बैसारी बढ़ैत गेलैन तेना- 
तेना काजक दुनियाँ 'घटबी' होइत गेलैन। मुदा चिन्तो अनेरे किए 
करितैथ, आब कि कोनो मनोरथ रहलेन जेकरा सवारी बना 
चढ़ितैथ। आब तँ मात्र पाँच कौर 'अन्न' आ पाँच हाथ 'वस्त्र' भेट 
जाए, भऽ गेल जिनगी। मुदा जिनगियो तँ धराह अछिए। दुनू दिस 
बहैए। एक दिस 'देवगण' गनगनाइए तँ दोसर दिस 'दानवगण'। 
बीचमे पड़ल मानव 'दानव दल'मे नाओं लिखौत आकि 'देवन 
दल'मे। दल तँ दले छी कखन हवा-विहाड़िमे उधिया कऽ उनट-पुनट 
भऽ जाएत तेकरो ठेकान नहियेँ अछि। जेना-जेना पूर्णिमा पबैले 
पनरहो दिनक तिथि नमैर-नमैर ठेंगी जकाँ बढ़ैत रहैए तहिना 
पुरनियों नानीक मन अपन जिनगीक खिस्सा-पिहानी सुनबै दिस 
बढ़लैन। मुदा अमावसक अन्हार जकाँ नानीक 'समय' बदलए 
लगलैन। बदलए ई लगलैन जे मनक जे 'मनियाँ' रहैन ओ कमैत 
गेलैन। जहिना सभ लीलाधारी अन्तिम समयमे “राम नाम'पर पहुँच 

जाइत तहिना पुरनियाँ नानीक मन मानि गेलैन जे अनेरे एतेटा 
जिनगीमे समुद्र उपछलौं, जखन कियो ने किछु लऽ कऽ आएल आ 
ने लऽ कऽ जाएत, तखन अनेरे ने 'हाइ-हाइ' केलौं। 

दू मास ओछाइन धेला पछाइत जखन पुरनी नानीक गिरह- 
गाँठ जकड़ए लगलैन तखन अपनो मन कनी-मनी मानए लगलैन जे 
भरिसक 'बुढ़' भऽ गेलौं। बुढ़कें तँ एकेटा काज बाँकी रहैए, ओ छी 
'मरब'। जखन सभ मानिते अछि तेँ हमहूँ मानि गेलौं, जे बुढ़ भऽ 
गेलौं, राजा दशरथकें कानक ऊपर, माथक पजरवाहिमे, एकटा केश 
पकिते तुलसी बाबा बुढ़ घोषित कऽ देलखिन आ हमर तेँ सौंसे माथे 
पटुआक सोन जकाँ झलकैए। दरभंगा अस्पताल ताबे नै ने बनल रहै 
जे पाँच बर्खक धिया-पुताकें पाकल केश तुलसी बाबा देखतैथ। दू 
मास बीतेत-बीतेत पुरनी नानी अदहासँ बेसी जिनगीक खिस्सा- 
पिहानी बिसैर गेली। ओना, अहू दुनू मासमे, जहियेसँ पुरनी नानी 
ओछाइन दिस बढ़लथि, गाम-समाजक लोक अपन-अपन 
असीरवाद लिअ पहुँचए लगली। जइसँ जेते बात मनमे रहैन ओइमे 
बँटैत-बँटेत घटबियो भेलैन। होइते छै किने खुरपी-टेंगारी तें 
ओतबेकाल तक ने भेल जेतेकाल ओकरा धार रहै छै आ काजक 
रहैए। ने तँ कबारखानाक वौस भेल। आइ पुरनी नानीक तेसर 
मासक उनतीसम दिन छिएऐन। भोरेसँ जिज्ञासा केनिहारिक भीड़ 
उमड़ए लगल। जे पहिने जिज्ञासा करेत घुमली, ओ भगवानक 
परसाद बँटिते गेली, 'पुरनी नानी आब जे क्षण छैथ से क्षण छैथ।' 

आरो जिज्ञासुकें नौत पड़ैत गेल। पुरनी नानीक ओछाइनिक 
चारू भाग जिज्ञासु बैसल। भाय! जिज्ञासु तँ जिज्ञासु छी अनके 
बातमे अपन बात घोइड़ो दइए आ छानि कऽ निकाइलो लड॒ए। 

गामक बेटी सुलक्षणी, कौलेजमे पढ़ेत। गाम आएले छल। 
लोकक संग ओहो पुरनी नानी लग पहुँचल। 'चुपा-चुप, धुपा-धुप' 

देखि सुलक्षणी पुरनी नानीक लगमे पहुँच बाजल- 

“नानी, नीनक की हालैत अछि?” 

सुलक्षणीक अपन ढंगक प्रश्न। नीनो निरोगक लक्षण छिएऐ। 
मुदा पुरनी नानी आब ओइ अवस्थामे नहि, जे सुलक्षणीक प्रश्नक 
उत्तर दितैथ। कानो बन्न भऽ गेल छैन, सोझे ठोर पटपटबैत 
सुलक्षणीकें देखलखिन, सुनलखिन किछु ने। मुदा अपन मनक बात 
मनमे उबियाइते रहैन बजली- 

“बुच्ची, जे नीक कि बेजए केलौं से लिअ दुनियाँमे रहनिहार, 
मुदा अखनो एकटा बात नै बुइझ पेलौं?” 

ओना, पुरनी नानी जिनगीक सभ बात बिसैर गेल छेली। मुदा 
जेना मनक जड़िमे, जनेरक खुट्टी जकाँ रहबे करेन। मरै बखतमे 
कियो नीक 'मिठाइ', तँ कियो नीक “फल', तँ कियो किछु तँ कियो 
किछु लऽ जिज्ञासा करए जाइते अछि। जँ से नै तें मरैसँ घन्टा दू 
घन्टा पहिने एते दान-पुन किए होइए। पुरनी नानीक कानमे मुँह सटा 
सुलक्षणी पुछलकैन- 

“की नै अखन तक बुझि पेलौं नानी?” 

ओना, कानमे मुँह सटा सुलक्षणी बाजल छल मुदा बहिराएल 
कान पुरनी नानीक, किछु ने सुनि पेली। अपन मनक मणि फुटलैन- 

“बुच्ची, पैछलो भुमकम मोन अछि, आ किछु दिन पहिने सेहो 
भेल। जँ एके रंग भुमकम होइ, मुदा ओकर मास अलग-अलग होइ 
जेना अपना ऐठाम जाड़क समय माटि नमी युक्त रहैए, बरसातमे 
गील रहैए, आ गरमीमे नमी विहीन रहैए तखुनका, तेँ एके रंग क्षति 
करत।” 

एहनो तँ होइते अछि 'जे बात” लोक नै बुझैए ओकरा 
गोपलखतामे दऽ दइए। तहिना पुरनी नानीक बातकें जिज्ञासा 

करैवाली गोपलखतामे फेक, बाजल- 

“बुढ़ाड़ीमी अहिना लोकक मन भऽ जाइ छै, जे अनेरो 
किम्हरोसँ किम्हरो मन छिड़ियए लगै छड। नानीक माया छुटि रहल 
छैन। आब हिनकर बात असीरवाद बुझि सिर चढ़ा लिअ।” 

मुदा नानीक नै बूझल बातकें प्रश्न बुझि सुलक्षणी “बारहो 
मास” दिस तकलक। तीन साए पैंसैठ दिनक बर्ख होइए मुदा तँए कि 
'दूटा दिन' एक रंग होइए आकि दू रंग। तही बीच पछुआएल जिगेसा 
केनिहारि सभ पहुँच गेली। बैसल जमात नानीक पएर छूबि-छूबि 
विदा भेली। मुदा सुलक्षणीक मन ठमैक गेल। ठमकला पछाइत मन 
कबुला करा लेलक जे बिनु प्रण-पणक जिनगी, केरा, अनरनेबाक 
फल जे उच्च कोटिक फल तेँ छी मुदा आमक गाछ सन छाती थोड़े 
हेतइ? तखने मनमे उचरलै गोबरे गोइठा बनि आगिक रक्षा करैए! 
आकि मुहसँ हँसी फुटलै। मने-मन संकल्प केलक, 'ऐगला पाठ 
कौलेजमे पढ़ब।' 

[| 

शब्द संख्या- ।304, तिथिः 27 जुलाई 2044 

कटा-कटी 


चैत मासक बेरुका समय। आने दिन आ आने जकाँ कामिनी 
काकी अँगना-घरक काज सम्हारि घासक बेर होइत जाइत देखि 
धड़फड़ाएल छैथ। जाइक समय भेल जा रहल छैन। बेटी कबुतरी 
दिस तकलैन, तकलैन ई जे आन दिन ओसाराक छाहैर देखि अपने 
रस्तापर पहुँच धूरा-गरदाकें बहारि चिक्कन बना, टोलक आनो-आन 
बच्चाक संग सभ दिन खेलाइए। आइ किए ने ससैर रहल अछि? मुँह 
फुलौने बैसल अछि! लगमे पहुँच कामिनी काकी बजली- 

“कानिनी दायके आइ किए ने अँगनासँ आसन टुटै छैन। 
कखन आसन-बासनक ओरियान करती।” 

धनियाँ-मिरचाइक संग पीसल मसाला जहिना चुल्हिक तौपर 
लोहियामे पड़िते आँखिमे कुट-कुटा कऽ लगैत तहिना बाल-बोध 
कबुतरीकें माइक बात कुट-कुटा कऽ धेलक। बाजल- 

“खेलाइले नइ जाएब। कटा-कटी कऽ देलक।” 

'कटा-कटी' बजिते जेना कबुतरीक वृन्दावन दहैल उठल। 
ठुनकए लगल। जेना केते भारी राज-पाट कबुतरीक छीना गेल होइ 
तहिना ठुनकी भरैत गेल। दुदिसिया माए कामिनी, आब की करती। 
बच्चा जखन घरसँ निकैल खेलाइले चलि जाइए आ टोलक बच्चाक 
संग साँझ धरि किशुन-कन्हैया जकाँ खेलाइत रहैए, तखने हमरो 
बाध-बोन जाइक समय भेटैए। बाध-बोन नै जाएब से बनत, बाध- 
बोन जिनगी देने अछि तेकरा केना छोड़ि देब। मुदा जखन हँसैत 

बच्चा अँगनासँ निकैल रस्तापर खेलाइले जाइए तखन ई कहाँ बुझैए 
जे माए आँगनमे नै अछि। तँए बच्चाकें बिना वौसने कामिनी काकी 
केना निकलती। बजली- 

“दाइकें की भेलैन जे एना फुफुआइ छथिन?” 

माइक मुँहक बोल छीनि फुफुआ कऽ कबुतरी बाजल- 

“हमरा कटा-कटी भऽ गेल। उ सब नइ खेलाय देत। हमर घर 
उजारि कऽ फेक देलक। आब केतए घर बनाएब?” 

एके साँसमे कबुतरी अपन मनक सभ बेथा उगैल देलक। 
सुकुमारि बेटी कबुतरीक बोल जेना कामिनी काकीक ब्रज मण्डलकें 
हिला देलकैन। हिला ई देलकैन जे नान्हिटा बच्चा तहूमे अपन 
कोखिक, तेकरा जँ नै कखिया राखब तँ घरक जात-ढेकी केना 
चलत। मुदा कबुतरीक प्रश्न तँ तकलीक एकटा सूत नै जे खूस-दे टुटि 
जाएत। ओ तँ मशीन लागल चरखाक सूत जकाँ अछि जे एकेबेर 
महजाले तैयार कऽ लइए। टोलक सभ धिया-पुता घर उजारि देलकै। 
तेहेन-तेहेन हरम-जिद्दी धिया-पुता सभ भऽ गेल अछि जे केकर बात 
के सुनत। बात नै सुनत, कबुतरीकें खेलौ नै देते, ओकर खेलाइक 
समय छिएऐ केना ओ खेलेनाइ बिसैर जाएत। तखन तँ अपने 
खेलबियौ, अपने जँ खेलै-जोकर बच्चाकें खेलाएब तँ बाध-बोन केना 
चलत। नै बाध-बोन चलत तँ अन्रसँ ल5 कऽ जारैन धरि केतए-सँ 
औत। 

कबुतरीक दोसर-तेसर बात तँ कामिनी काकीक मनमे 
पछुआएले रहैन जे पहिलुके प्रश्न तेहेन ओझरी लगा देलकैन जे 
सर्कसक बाघ जकाँ पिजरामे फँसि गेली। 'फॅसि' ई गेली जे अखन 
हमरेटा नै गामक सभकें बाध-बोन जाइक समय छी, बिना माए-बापे 
कोनो बच्चा केकरो बात सुनत, जखन बाते नै सुनत तखन अपने 

बाध-बोन केना जा हएत। मुदा आन बच्चा हमरा बच्चाकें रस्तापर नै 
खेलए देत, एकरा तँ कियो उचित नै कहि सकैए। मुदा ईहो तँ ऐछे जे 
जँ सभ बच्चाक माए-बापकें संगोर करि कऽ निवारण करब तखन तँ 
एकक चलैत सबहक समय लूटा जाएत। विचित्र द्वन्दमे कामिनी 
काकी उलैझ गेली। हँ-निहँस करैत कामिनी काकी पड़ोसिनीकें 
डेढ़ियापर सँ सोर पाडि कहलखिन- 

“ऐ पड़ोसिनी, अहाँक बेटी हमरा बेटीक घर-अँगना उजारि 
कटा-कटी कऽ लेलक। बाध-बोनक समय भऽ गेल, अहूँ नै बरदाउ 
आ हमहूँ नै बरदाएब। अखन चलि कः दुनू गोरे दुनूकें बहिना लगा 
दियौ जे एके अँगना-घरकें कनी नमहरसँ घेरि दुनू खेलत।” 

कामिनी काकीक विचारमे अपन विचार सटबैत पड़ोसिनी 
बजली- “बाल-बोधक झगड़े की! तइले चेतनक समय नष्ट हुअए से 
नीक नहि।” 

ओना, पड़ोसिनीक उत्तर पबैमे कामिनी काकीक मन 
ठहकलैन। 'ठहकलैन' ई जे कोन गाम आ कोन समाज एहेन नै 
अछि जैठाम बाले-बोधक झगड़ामे सभ ने लागल रहैए...। 

पड़ोसिनीक सुनटा बानि देखि कामिनी काकीक मन 
खुशियेलैन। दुनू पड़ोसिनी कामिनी काकी अपन-अपन बच्चाक बीच 
बहीना लगा एके स्वरे कहलखिन- 

“बुच्ची, अहाँ दुनू बहीना भेलौं, दुनू गोरेक सुख-दुख सझिया 
भऽ गेल तँए एक्के अँगना-घर बना दुनू गोरे खेलू।” 

दुनू माइक दुनू बच्चा मुँहक बोल छिनेत एके सुरे बाजल- 

“दुनू बहीना ओही अँगना-घरकें नहमर बना खेलाएब।” 

दुनू बच्चासँ दुनू माएके अपन जान हल्लुक होइत देखि खुशी 
भेलैन। खुशी होइत कामिनी काकी पड़ोसिनीकें कहलखिन- “कोन 

बाध दिस जाएब?” 

कामिनी काकीक बोल सुनि पड़ोसिनीक मनमे उठलैन जहिना 
दुनू बच्चा बहीना लगा एके अँगना-घर बना खेलत, तहिना जेँ चेतनो- 
सियान जिनगीक खेल खेलए तेँ केहेन वृन्दावनक रास लीला हएत। 

बाल-बोधक झगड़ा सभ बच्चा बिसैर गेल। बिसरबो वाजबीए 
ने भेल। आखिर बाल-बोधक मन ओते मलिन थोड़े अछि जे पचास- 
साठि बर्ख धरि सियान जकाँ रग्गड धेने रहत। ओ सभ धरबो केना नै 
करता, तेहेन बाँसक खुट्टामे खुटेसल छैथ जे हजारकें के कहए जे 
पाँचो हजारक उमेर जेना हाथेमे छैन तहिना...। 

टोलक एगारहो बच्चा अपन-अपन हटवार जकाँ अपन-अपन 
अँगना पकैड़ हाथेसँँ गरदा बढ़बैत अपन-अपन अँगनाक टाट 
छहरदेबाली जकाँ लगबए लगल। अपने-अपने तेहेन-तेहेन राज-पाट 
छै जे सभ अपने-अपने अँगनामे घेरा गेल। कबुतरीक डीह खालीए 
रहल। कबुतरीकें काल्हिये सभ मिलि घर-आँगन उजारि समाजसँ 
भगा देने रहै तँए ओइ समाजमे आब कबुतरी रहए नै चाहैत जे अपन 
पुरना-घर-घराड़ी काल्हि छोड़ि देने छल। मुदा दखलो केनिहार नहियेँ 
रहल। रहबो केना करेत जेते काज दिल्ली सरकारकें छै तइसँ की 
कम काज एक-एक परिवारकें छै, तँए सभ अपने-घर अँगनामे 
ओझरा गेल, जइसँ दुनू बहीना कबुतरी मिलि दुनू अँगनाकें जोड़ि 
एक बना लेलक। चारूकात सँ टाट लगैबते एगारहो अपन-अपन 
जिनगीक गाड़ी ठाढ़ करए लगल। कियो खेत-पथार, तेँ कियो चूल्हि- 
चौका, कियो माल-जालक तँ कियो आनो-आनमे गथा गेल। 

दू अँगनाकें एक भेने समाजमे जल्लाक जन्म होइए। तेकरे 
उछाहीमे दुनू बहीना कबुतरी समाजकें आइ भोज खुऔत। जखन 
भोज खुऔत तखन सभसँ जरूरी काज समाजकें नौतब भेलइ। 

जरूरी अइले भेलै जे आब कि भोजक कमी अछि आब तें 
खेनिहारक कमी भऽ गेल अछि। सभ अपने बेथे तेहेन बेथाएल अछि 
जे कियो कोनो रोग ते कियो कोनो, तेहेन-तेहेन सालतनी रोग पोसि 
नेने अछि जे लोक अपन जान बँचौत आकि भोज खाएत। 

मुदा से बात कबुतरीक दुनू बहीनाक संग नै भेल। दुनू बहीना 
विचारि कऽ काज बाँटि लेलक। सुगिया नौत दैत बजै- 

“घरवारी छी यौ, यौ घरवारी, औझुका निमंत्रण अछि।” 

जँ कियो पुछै जे 'कथीक भोज?' तँ अकासमे उड़ैत सुगिया 
बाजए- “बहीनदुतिया भोज।” 

एक तँ ओहुना बेकतीगतो बात आ समुहिको बातमे अन्तर 
होइ छइ। बेकतीगत मुद्दा तखन सामुहिक दिस बढ़े छै, जखन 
सामुहिकताक सम्बन्ध रहल। मुदा ने फड़िछौट भेल आ ने आरो- 
आरो बात सोझा आएल। 

समय लहसल। भरि दिनक मेहनतिसँ दुनू बहीना कबुतरियो 
आ सुगियो समाजक भोजक ओरियान केलक। पुरना नवका 
अँगनाक बीचक खरिहाँनमे पंच सबहक बैसैक ओरियान भेल। 
भोजक सभ विन्यास पञ्चेक अनुकूल, अनुकूलो किए ने जखन सभ 
सामग्री माटियेक। 

प॑चकें बैसते सुगिया बाजल- 

“हे पंच परमेसर, भोजनक सभ ओरियान अछि तँए धड़फड़ेबै 
नहि।” 

कहि चुटकीसँ बालु उठा पहिने पंचक आगू पवित्र केलक। 
भातक चडैरा नेने कबुतरी आँजुरसँ दैत बाजल- “भाय-बोन, भात 
की आब कबीर दासक परसाद रहलैन आकि सोमनी दादीक बसिया 
भात, आब तँ ओ चाबल भऽ गेल तँए हम परसै छी अहाँ जे 

बुझिऐ।” 

कबुतरीक बात सुनि एकटा पंच टोनलक- 

“कहू भला एक कबुतर दोसर सुग्गा, तखन केतौ भोज 
अधला हुअए।” 

माटियेक भात-दालि-तरकारी हाथसँ उठा-उठा नीचका दाढ़ीमे 
भिरा-भिरा निच्चेमे रखि भोजक जश दैत सभ पंच एकके मुहेँ 
बाजल- 

“घरबैयाकें धैनवाद।” 

दिन खसल। कामिनी काकी बाधसँ आबि घूर पजारि रहल 
छेली, तखने कबुतरी लगमे पहुँच कहलकैन- 

“माए, भोजमे खूब जश भेल।” 

कबुतरीक खुशियाएल मन देखि कामिनियोँ काकीक मन 
खुशियेलैन। 

[| 

शब्द संख्या- ]40, तिथिः 30 जुलाई 2044 

केते लग केते दूर 


जहलक भीतरो आ बाहरो मेला जकाँ लोकक करमान 
लागल। करमानो केना नै लगितै, बेटा-बेटीक पढ़ाइ जे मङ्गनीए 
सभकें भेटतै। 


राजक सभ राजनीतिक पार्टी आन्दोलन केलक, तहीमे सभ 
चौअनियाँ नेतासँ ल5 कऽ नमरी, असरफी धरि जहलमे अछि। 

भाय! चौअनियाँ माने ई जे अंगरेजिया जुगमे बड़को नेता 
चौअनीए सदस्य होइ छला। जखन मन मिठाएल रहै छै तखन मीठे 
नै तीतो मीठ लगौ छै आ जखन मन तीताएल रहै छै तखन तीतक के 
कहए जे मीठी तीते लगै छइ। 

मुदा से नहि, सबहक मन मिठाएल तँए जहल जाएब उपलब्धि 
भेल नै कि प्रतिष्ठाक हनन बुझि गाम-गामक लोक जहल जाइले 
तैयार भऽ नारो देलैन आ जहलो गेला। ओना, अखन धरि जहल 
जाएबके लोक प्रतिष्ठाक हनने बुझ़ैए। सबहक बाल बच्चाकें शिक्षाक 
जन्मसिद्ध अधिकार भेटतै। जहिना कलयुग अबैकाल शदूल हाथीकें 
कहलक- 

“भाय, समय दुरकाल आबि रहल अछि। साढ़े तीनियेँ हाथक 
मनुक्ख, जेकर देह अदहा चीरले रहतै, अदहे सौंस रहतै मुदा रहत 
तेहने अगिया-बताल जे तोरो साधि कऽ रखतह।” 

शदूलक बातसँ हाथी घबड़ाएल नहि, अपन शक्तिक बोध रहै, 
उत्तर देलकै- “तूँ केना बुझलहक? जँ कियो झूठे कहने हुअ तखन? 

अपन बाप-दादाक घर-घराड़ी छोड़ि पड़ाएब, जीनगानी नै मरगानी 
भेल। तँए जेहीठाम छी, तेहीठाम नीक जकाँ केना रहब, एतबे तँ 
काज भेल, सएह करब अछि। मुदा तोरा जकाँ एहेन देह-दशा 
राखियो कऽ पड़ाएब नहि।” 

हाथियेक शक्ति जकाँ गाम-गामक देशभक्तकें शक्ति जगल। 
रावणक बान्हल सरस्वतीकें लंकासँ निकालैक विचार जगल। 
सबहक बेटा डॉक्टर बनतै, इंजीनियर बनतै, प्रोफेसर बनतै, शिक्षक 
बनतै, हाकिम बनतै...। 


सबहक मनमुराद मनोरथपर चढ़ि रणभूमिक लेल विदा भेल, 
जहल गेल। जहल गेने गाम-गाममे कचहरिया लोक फँसि गेल तँए 
दुनू गोरे असियो आ आशा पतिसँ भेंट करए, जहलक गेटपर बाहरक 
भीड़मे हराएल। मुलाकातीसँ भरल जगह। 

दछिनवारि भाग असिया आ उत्तरवारि भाग आशा करीब पाँच 
लग्गाक दूरीपर। 


जहिना हजारोक भीड़मे असियाक नजैर छिछलैत आशापर 
पड़ल तहिना आशाक नजैर सेहो असियापर पड़ल। दशको पछाइत 
दुनूक नजीर दुनूपर पड़ल। ओना, चेहरामे दुनूकें कमी-बेसी आबि 
गेल छल मुदा चिन्हल मुँह कहीं अनचिन्हार भेलैए। हँ होइतो छै, 
बहुरूपिया नाच की छी? रंगे-रूप बदलब छी किने। दुनूक नजैर 
दुनूपर पड़ला पछाइत मनमे वैचारिक रग्गर उठि गेल। एक विचार 
कहै जे जोरसँ सोर पाड़ि छाती लगाएब, तँ दोसर कहै- अपन दू 
गोरेक बात छी, ऐठाम हजारोक भीड़ अछि, जखने बोलीमे ओज 
औत तखने लोकक कान ठाढ़ हेतइ। मुदा विषय की रहत तेँ दू 
संगीक बीचक बात, तँए चिकड़ब उचित नहि। मुदा मनक मणि फुटि 
ठोरक फाटक तोड़ि दुनूक निकलए चाहलक। पहिने असियाक ठोर 

पटपटाएल- 
“भरिसक आशा छी।” 
असियाक ठोरक सिरखार पकैड़ आशाक मुँह फुटल- 
“भरिसक असिया बहीन छी।” 


दुनूमे सँ कियो केकरो बात नै सुनि पौलक। मुदा गरु-जनक 
ठोर पटपटाइक कारण जरूर होइ छै? ई बात दुनूक मनमे घर कऽ 
नेने छल। 

गाड़ल आँखि असियापर, आशाकें ओ दिन मोन पड़ि गेल, 
जइ दिन गंगामे पैसि दुनू बहिन सप्पत खेने रही जे जिनगी भरि 
सम्बन्ध बना कऽ राखब मुदा से भेल कहाँ? भेल ई रहै जे जहिया 
असियो आ आशो महिला कौलेजमे पढ़ैत रहए, तहिये चारू धामक 
यात्राक प्रोग्राम महाविद्यालय दिससँ बनल जइमे ईहो दुनू गेल रहए। 
घुमतीकाल सिमरिया घाट उतैर सभ गंगो स्नान केलक आ जेकरा जे 
मनमे रहै सेहो ठनलक। तहीमे असिया आशाक बीच बहिना लागल। 

तहिना असियाक नजैर ओइ दिनपर पड़ल जइ दिन दुनू एक 
होस्टलक कोठरीमे चारि बर्ख संगे रहल रही। दुनू मिलि खेनाइयो- 
पीनाइ बनावी आ पढ़बो-लिखबो करी आ संगे कौलेजो जाइ-आबी। 
केतए गेल ओ दिन? केतए गेल गंगाक संकल्प? 

तही बीच जहलक भीतर जोरसँ हल्ला भेल। भीतरक आवाज 
बाहरो आएल। सभ मुलाकातीक कान ठाढ़ भेल। मुदा मुलाकातियो 
तँ रंग-रंगक, कियो पतिक, तँ कियो भाइक, कियो कुटुमक तँ कियो 
गताइतिक। भीतरक हल्ला छी, किछु बात हेतइ। बात ई रहै जे 
जहलक भीतर सैयो ग्रुपमे आन्दोलनी बँटल। सबहक अपन-अपन 
जिनगी तँए अपन-अपन सबहक देश भक्तिक फर्मूला। देशो भक्ति 
की देश भक्ति छी, रंग-रंगक भक्ति अछि। कियो कोट-कचहरीकें 

जिन्दावाद करैत, तँ कियो तरुआरिक सानपर चलबकें जिन्दावाद 
करैत। 

जहलक भीतरक हल्ला रहै जे कियो कुरसी, ते कियो 
ठीकेदारी, तँ कियो जिनगीक मूल समस्याक चर्चमे उलझल। जइसँ 
कहा-कही हुअ लगले, सएह हल्ला जहलक भीतुरका छेलइ। ओना, 
सभ आन्दोलनी जन-मानसकें आँखि फोड़ैक जिज्ञासासँ शिक्षाकें 
जन्मसिद्ध अधिकार बुझि आन्दोलन केलैन, मुदा विचारो तँ 
जिनगियेक अनुकूल रहै छै, तँए जे जेहेन परिवारक तेकर तेहेन 
बुधि-अकील। ओना, मनुक्ख ओ शक्ति लऽ कऽ जन्म नेने अछि जे 
अधलासँ अधला वृतिसँ अपन निवारण करैत नीक बनि सकैए। तँए 
जे सबहक कल्याणक विचार होइ से सवोपरि भेल। 

मुलाकातियो सबहक बीच तहिना रंग-रंगक विचार गनगनए 
लगल। गनगनेबो केना ने करैत। कियो जिज्ञासा करए आएल, तँ 
कियो मुँहछोहैन, कियो जहलसँ आन्दोलनकर्ताकें निकालैले आएल, 
तँ कियो फाटक तोड़ि संग दइले तनतनाएल। मुदा जहिना असियाक 
मन पतिपर लटकल तहिना आशोक। दुनूक मन दू-दिसिया भऽ गेल, 
एक दिस जहलक पति तँ दोसर दिस बालपनक हराएल बहिना। 

मध्य वर्गीए परिवारमे दुनूक जन्म भेल। बाल-बच्चाक 
पढ़ाएबके नीक बुझि माए-बाप बी.ए. तक पढ़ाइक बेवस्था 
केलखिन। ओही समय दुनू गोरे गंगामे पैसि संकल्प केने जे जीवन 
भरि सम्बन्ध बना कऽ राखब। ताधैर दुनूक अपनो मन कहै जे 
शिक्षिका बनि धरतीपर पएर रोपब। मुदा से भेल नहि, ऐ दुआरे नै 
भेल जे बिआहक पछाइत जइ घर एली ओ परिवार महिला नोकरीक 
विरोधी, तँए गृहिणी बनि गेली। गृहिणी तँ बनि गेली मुदा परिवारक 
जाल तँ विचारमे लागिये गेलेन। परिवारक जाल ई जे कोनो 
परिवारक सम्बन्ध चाहे समाजक हौउ आकि आन समाजक सभ 

सम्बन्धक अपन-अपन निअम छै, जे निअम प्रतिकूल भेने दुनूक 
सम्बन्ध छुटि गेल। एकरा टुटब नै कहल जा सकै छै, टुटब ओ भेल 
जइमे विचारक भिन्नता कारण होइ छइ। खाएर जे भेल, रहबो तँ 
नहियेँ कएल। ऐ दुआरे नै रहल जे अठारह बर्खक बाल-बोध 
जिनगीमे समैयक संयोगसँ चारि बर्ख संगे रहल। दुनूक विचारधारामे 
समरूपता रहने निर्णयो भेल। मुदा पारिवारिक बन्धन तँ किछु आरो 
होइ छइ। 

तीस बर्खक पछाइत आइ असियो आ आशोक भेंट भेल, भेंट 
ने भेल, एक-दोसरपर नजेर पड़ल। जहलक मुलाकाती-फाटकक 
मुंह छोट रहने एका-एकी समय भेटै। समैयो बान्हल नहि, घन्टा- 
घन्टा भरि एक-एक मुलाकाती समय लगबै। सिपाहियो भीड़क 
दुआरे थरथराइत, तँए जोरसँ बजबो ने करए। 

साँझ पड़ि गेल। किछु मुलाकाती चैलो गेल, मुदा जेते गेल 
तइसँ बेसी एबो कएल। आशाक मनमे उठल- सोझाक रसिया 
परदेशी जकाँ बसिया भेल छैथ। हो-हा करेत सभ मुलाकाती 
विचारलक जे बिना भेंट-घाँट केने जाएब अन्याय हएत। अन्याय ई 
हएत जे समांग जहलमे अछि आ बाहरसँ हम तोषो-भरोष नै दिए, ई 
केहेन भेल। ओना, अपन-अपन मननुकूल विचारो होइ छइ। मुदा जे 
हौउ, जहिना असिया तहिना आशा राति बितबैक निर्णए केलक। 
भरि दिन मरद-औरत सभ मुलाकातीक रूपमे संगे छल से आब 
फुट-फुट भेल। गर पाबि असिया-आशा एकाठाम भेल। 

असिया- 

“बहिन, परिवारमे दोसराइत नै अछि जे अपने एलौं?” 

ओना, मनमे ईहो ठहकै जे अपनो तँ सएह छी, एकठाम भेने 
किछु लाड़-चाड़ तँ हेबे करत। सएह भेल। मुदा आशा असियापर 

नजैर रखि बाजल- “बहीन, दोसराइत तँ छैथ बुड़हा मुदा परिवारमे 
रहितो परिवारसँ अलग छैथ।” 

आशाक नव बात सुनि असिया, पिआसल चिड़ै जकाँ बाजल- 

“से की, बहिन?” 

आशा- 

“जखन बुड़हाकें कहलयैन जे जहलक गेटपर जा बेटाकें भेंटो 
कऽ अबथुन आ ओकीलसँ जमानतो बात पुइछ लिहथिन।” 

बिच्चेमे असिया- 

“बात तँ असलीए कहलयैन।” 

आशा- 

“सबहक असली की सभले असलीए होइए। ठोहि फाडि 
कहलैन जे आब ऐ दुनियॉँमे मरबेटा बाँकी रहल अछि, तँए पाँच कौर 
अन्न आ पाँच हाथ वस्त्रे टाक जरूरत रहि गेल अछि। परिवार अहाँक 
छी, दुनियाँ अहाँक छी, जेना करब से करू।” 

असिया- 

“बात तैँ बड़ नीक भेल, मुदा जइ दिन सासुर एलौं, जँ तइ 
दिनमे ई छूट भेट गेल रहैत तँ की अपन मनक बात नै मेटाएल 
रहितए। मुदा...।” 

[| 

शब्द संख्या- 206, तिथिः 3 अगस्त 204 


लजबिजी || 95 


घर तोड़ि देलिऐ 


पति-पुत्रक दुरघटनाक तीन मासक पछाइत प्रमिला कोठरीमे 
असगरे बैसल अपन भवितब दिस देखि रहल छैथ। ओना, अखन 
तक प्रमिलाकें एहेन विचार मनमे कहियो ने उठल छेलैन। नव-नव 
विचार मनमे उठलैन। ओना, ईहो कहि सकै छी जे जहिना दुनियाँमे 
हजारो रोग-वियाधि (दैहिक, मानसिक) पसरल अछि, मुदा भेंट तँ 
तहिये ने होइए जड़ दिन ओकर आक्रमण होइ छइ। 

डॉक्टर तँ बेवसायी भेला, तँए ओ अपन पूजी बढ़बै दुआरे 
अनको रोग-वियाधिक आ ओकर दवाइ-औषधिक अध्ययन करे 
छैथ, मुदा रोगीकें ओइसँ आकि जेकरा ओइसँ भेंट नहि, तेकरा कोन 
मतलब छै जे अनेरे पेनक्रियाजक कैसरक इलाज कथीसँ हएत, से 
बूझत। 

ओना, बुझब जरूरी छै कि ने छै ई अलग बात भेल। दुनू छड। 
बुझब ऐ दुआरे अछि जे रोग-वियाधिक कोनो ठेकान अछि, केकरो 
भऽ सकै छै तँए बुझब जरूरियो अछि, मुदा नहियों बुझने हाइनो तँ 
नहियें अछि। हानि ऐ दुआरे ने अछि जे जँ ओइसँ भेंटै नै हुअए। 
ओना, जिनगी अमरलत्ती जकाँ जहिना बिनु जड़ि-मुड़ीक होइए 
तहिना दुनियाँ अछि। तखन तँ भेल जे ओतबे अध्ययनक ने जरूरैत 
अछि जेतेकक जरूरत जिनगी चलैक क्रियामे होइए। अखन तक जे 
प्रमिलाक जिनगी रहल ओ सपाट रहल। सपाट ई जे बिआहसँ पहिने 
माता-पिताक आश्रयमे रहली, आ सासुर बासक दौड़ान सरकारी 

भवनमे रहली, तँए घर बनबैक ने जरूररैत पड़ल आ ने मन वौएलैन। 
मोने वौएला पछाइत ने लोक बाड़ी-झाड़ीमे रंग-रंगक साग तोड़ि 
पेटक आगि दबैए। जँ से नै तँ अनेरे किए कियो अल्लू-परोड़ छोड़ि, 
की-कहाँक साग खाएत। भलेँ पौष्टिक दृष्टिए सागो अपन ओहेन 
कुबत बनौने हुअए जइमे अल्लुओ-परोड़सँ बेसी सुआदो आ 
शक्तियो देहमे दाबि कऽ रखने हुअए। परसू जखन प्रमिला सरकारी 
भवनसँ निकालि देल गेली आ भाड़ाक घरमे एली तखन मनक 
अन्हरियाक एकादशी दिन विचार उठलैन। अनायास मुहसँ 
निकललैन- 

“परिवार तेना राँइ-वाँइ भऽ गेल जे केतए रहब। भाड़ा घर 
अपन थोड़े भेल चारि दिन चान फेर अन्हरिया राति। मुदा नहियों भेने 
की हएत, केतौ तँ रहए पड़त।” 

आठ बीधाबला किसान जयकान्त छला। गामे नै आनो गामक 
किसान जयकान्तकें सचरगर किसान मानै छैथ। ओना, आठ बीघा 
जमीनबला गाम छोड़ि दिल्ली-कलकत्ता ओगरने छैथ, मुदा से 
जयकान्तकें ने कहियो मनमे उठलैन आ ने ओइ दिस तकला। आठ 
बीघामे एक बीघा गाछी-कलमसँ ल5 कऽ घर-घराड़ीमे बाझल 
छेलैन, बाँकी सात बीघा जोतसीम छेलैन। सातो बीघा एकठाम रहने 
एकेटा बोरिंगसँ काज चलि जाइ छेलैन। चौमाससँ ल5 कऽ धनहर 
धरिक खेतक आकार छेलैन। जइसँँ नगदीसँ ल5 कऽ जीवन- 
यापनक सभ फसिल उपजबै छला। 

अपन घरमे अबिते प्रमिलाक विचार जगलैन। अपन घर अछि 
केतए? नैहर तँ ओही दिन छुटि गेल जड़ दिन माए-बाप दान-दछिना 
दऽ डोलीमे बैसा अरियाइत गामक सीमान टपा देलैन। सासुरकें 
अपने आगि लगा जरा देलिएऐ। भेल ई जे ससुरक अमलदारीमे आठे 
बीघा जमीनक उपजासँ जयकान्त अपन सम्पन्न परिवार बनौने 


लजबिजी || 97 


छला। सम्पन्न ई जे स्तरक हिसाबसँ खेनाइ-पीनाइ, लत्ता-कपड़ा, घर 
तँ स्थायी रूपे बनौनै छला जे अस्थायी रूपे बेमारीक इलाजो आ 
बाल-बच्चाकें पढ़ेबाएबो-लिखाएबक सम्पन्नता बनौने छला। तीनटा 
बेटा- गिरिधर, मुरलीधर आ श्रीधर। जेठ बेटा गिरिधरकें पढ़ब दिस 
बेसी झुकाउ। एक तेँ अनुकूल परिवार (अनुकूल ई जे परिवारकें 
कौलेज धरि पढ़बैक ओकाइत) दोसर अपन लगन। गिरिधर 
ग्रेजुएशन क$ प्रतियोगिता परीक्षा पास कए प्रशासनिक अफसर 
बनला। ओना, अपना हिसाबे गिरिधरकें पढ़ल-लिखल कन्याक संग 
बिआह नै भेल छेलैन। मुदा चिट्ठी-पतरी तेँ प्रमिलाकें पढ़ऽ अबिते 
छेलैन। बच्चेसँ मुरलीधरक झुकाउ परिवारक काज दिस बेसी रहने 
जयकान्त अपने संग बेसीकाल रखि खेती-पथारीक लूरि सीखा 
देलखिन। तेसर श्रीधर। ओना, पढ़ै-लिखै दिस श्रीधरोक झुकाउ 
बेसी, मुदा दुनियाँ-दारीक विषयसँ कम आ भक्ति-भजनक बेसी तए 
गीत-संगीतसँ बेसी सिनेह। जेकरा ने जयकान्ते आ ने मुरलीधरे 
अधला बुझै छला। अधला ऐ दुआरे नै बुझै छला जे जँ दरबज्जापर 
दस गोरे बैस कीर्तन-भजन करए ओ तँ साक्षात्‌ देवालयक 
धरमशाला भेल। गिरिधरकें बी.डी.ओ. भेला पछाइत प्रमिलाक 
जिनगीमे एकाएक समुद्री लहैर जकाँ उछाल आएल। बदलल 
बदलल जिनगी। 

सौंझुका चाह दुनू परानी प्रमिला-गिरिधर कुरसीपर बैस पीबैत 
अप्पन गप-सप्प उठौलैन। अपन गप-सप्पक माने ई जे अपन 
जिनगी अपन परिवार। प्रमिला बजली- 

“गाममे जे अपन हिस्साक खेत-पथार अछि, ओडइसँ जे 
उपजावारी होइए तइसँ अपना की भेटैए।” 

पैसा पाबि गिरिधर खाइ-पीएऐ दिस ससैर गेल छला। भरि पेट 
खेला पछाइत जहिना आरामक आवश्यकता बुझि पड़ैत तहिना ने 

सुरा संग सुन्दरीक सुन्दर बोलो। विहुँसैत गिरिधर बजला- 

“अहाँक जे विचार हएत सएह ने हमरो हएत। आकि अपनसँ 
हटल बुझै छी।” 

बंसी खेलनिहार जकाँ तड़ेराक खोंटी बुझि प्रमिला बजली- 

“ई तँ देखिते छी जे सात गोरेक परिवार माझिलकें आ छ 
गोरेक परिवार छोटकाकें छैन। ओही खेत-पथारक उपजासँ ने दुनूक 
गुजर होइ छैन। अपने एते दरमाहा उठबै छी, महिना जाइत-जाइत 
केतए चलि जाइए? तखन तँ ई ने भेल जे अपन जे हिस्सा अछि, से 
वएह सभ खाइ छैथ।” 

जहिना एकिक निअम आ त्रैराशिक निअम अछि जे एके 
बातकें एकटा घुमा-फिरा जोड़ेत आ दोसर सोझहे जोड़ैत, तहिना 
प्रमिलाक जोड़ गिरिधरकें बुझि पड़लैन। हूँहकारी भरैत बजला- 

हैँ से ते खाइते छैथ।” 

“ई उचित भेल?” 

“उचित” सुनि गिरिधर थकमकेला। थकमकेला ई जे ओ तें 
खानदानी परिवारक चास-बास छी, चलैत आएल चलैत रहत। 
अखनो अपन परिवार छी आ आगुओ रहत। मुदा निशाएल मन, 
पत्नीक बातमे हूँहकारी भरलैन- 

“उचित तँ नहियेँ भेल।” 

प्रमिला- 

“जखन उचित ने भेल, तखन उनुचितकें अंगेज रखब नीक 
भेल?” 

गिरिधर- 

बातक धारमे गिरिधर तँ भँसि गेला मुदा विचार जखन जगलैन 
तखन भाए-भैयारी, कुटुम-परिवार, सर-समाज सभ सिनेमाक रील 
जकाँ मनमे चलए लगलैन। मुदा मनो तेँ दुनू दिशामे, विकार रहितोमे 
आ विकार सहितोमे चलिते अछि। पतिक गम्भीरता देखि प्रमिलाकें 
मनमे संशय जगलैन। संशय ई जगलैन जे हो-ने-हो कहीं अपन 
गलती कबुल क$ विचार ने बदैल लथि। तँए अवसरकें गमाएब 
पछाइत पछताबाकें नौत देब हएत। तँए अवसरकें ओत्ते आगू ससारि 
ली, जे पाछू हटब पाछू उकड हेतेन। बजली- 

“ऑफिसमे छुट्टी ल5 लिअ आ गाम जा अपन हिस्सा बखरा 
कऽ लिअ।” 

जहिना अधला वृत्ति कमबैत-कमबैत कियो खेतक घास जकाँ 
फसिलके साफ बना लैत तहिना ने नीक वृत्तिकें कमबैत-कमबैत 
कियो घासेक खेत बना लइए। जहियासँ गिरिधर नोकरीक मोटा- 
मोटी दरमाहा आ ऊपरफटकी आमदनी पाबए लगला तहियासँ 
अपनो आ परिवारोक खर्चमे बढ़ोत्तरी हुअ लगलैन। दबसँ नीक दिस 
बढए लगला। मनो तँ मने छी, धारक पानि जकाँ केतौ पेटे-पेट चलैत 
तँ केतौ महार तोड़ि दोसर मुँह बना शकले बदैल लैत तँ केतौ पैछला 
आमदनी (धारक पैछला पानिक बेग जकाँ जे बरखो आ बरफोक 
रहैत) पर उछल धारे जकाँ खेतो-पथारकें बना अपन शकले छिपा 
लैत। मुदा तइसँ फराक गिरिधरक मन चललैन। मन चललैन ई जे 
'साँपो मरि जाए आ लाठियो ने टुटए।' परिवारक भैयारी अपन ने 
भेल, पत्नीक की भेलैन। मुदा तँए कि ओ हिस्सेदारिनी नै छैथ, सेहो 
तँ नहियेँ कहल जा सकैए। काजक गर देखि गिरिधर बजला- 

“अखन चुनावक समय आबि गेल अछि। तीनियेँ मास रहलैए। 
शासनक रूप-रेखा बदैल गेल अछि, एको दिन के कहए जे एको 
क्षण छुट्टी भेटब कठिन भऽ गेल अछि। तँए अहीं जा क5 अपन 

भैयारी हिस्सा बाँटि लिअ।” 

अवसर पाबि प्रमिला मने-मन खुशी भेली। खुशियो केना ने 
होइतैथ, राहड़िक दालि आ दियाद जेते गलै छै तेते ने लोककें नीक 
लगै छड़॒। लोको तँ लोके ने जे लगले गदहा बनि जात लाधि लइए तँ 
लगले हँस बनि दूध-पानि बिलगा दइए। 

पतिक बात सुनि प्रमिला मानि गेली। शनिकें पच्छिम मुहँक 
यात्रा नीक होइ छै तँए परसू गाम जेबाक विचार पतिसँँ मना लेलैन। 
ओना, गिरिधरक मन गामक सम्पैतसँ हटि ऑफिसक काज दिस 
बढ़े गेलैन, मुदा प्रमिलाकें जेना देवस्थानक डोर डोरिया लैत तहिना 
भैयारीक सम्पैत डोरिया लेलकैन। मनमे रंग-बिरंगक विचारक तरंग 
तरंगित हुअ लगलैन। सभ बेचि-बिकिन बैंकमे जका कऽ लेब, 
सुइदिक नीक आमदनी हएत। जँ से नै तँ खेतक उपजासँ अन्नक 
बेसाहे खतम हएत। तैयो भेल। ओना, बेसाहमे पाइक खर्च नहियेँ 
छेलैन, डीलरे सभ उपहार पढ़बै छेलैन। 

तेसर दिन, शनि दिन, प्रमिला सासुर पहुँचली। जेठ दियादिनी 
होइक नाते परिवारक पूज्य छेलीहे। दुनू भाँड मुरलीधर आ श्रीधर 
दिअरे आ दुनू छोटकी दियादिनी। परिवारक सीठ़ियो तँ रूआबी 
होइते अछि। तहूमे आब माता-पिता परोछे भऽ गेलैन। खेला-पीला 
पछाइत प्रमिला दुनू दिअरकें कहलखिन- 

“हम केतए एलौं, से अखन धरि कियो पुछलौं?” 

संगतिया श्रीधर बजैमे फरकोर रहबे करैथ। बजला- 


“ई थिक मिथिला रीत, ई थिक मिथिला गीत, सुनियौ यौ मीत, 
आगूसँ पुछैक नै छी रीत।” 

श्रीधरक लयात्मक बोल जेना प्रमिलाकें छूबि देलकैन। तरेगन 
जकाँ आँखि तरंगलैन। मुदा दबने रहली। बजली- “अखन कोनो 

बिआह दान आकि मूड़न नै छी जे गीत-नाद हएत। अपन हिस्सा 
बाँटए आएल छी।” 

“अपन हिस्सा” सुनि श्रीधर वौआ गेला। वौआ ई गेला जे 
मनुक्खकें तँ अपन-अपन हिस्सा अपन-अपन गुण होइ छै ओ केना 
बँटाएत। केकरो देल जा सकैए। मुदा मुरलीधर सम्पैतक बात 
बुझलैन। अदौसँ परिवारमे बँटबारा होइत आएल अछि, सुहरदे मने 
किए ने बाँटि देबैन। किए अनकर देखौंस करब जे एक हाथ- आध 
हाथ खेत-ले कपर-फोरौबैल करब। बजला- 

“परिवारमे आठ बीगहा जमीन अछि। दू बीगहा तेरह कट्टा छ 
धूर दू पौआ, दू कनमा दस कनइ हिस्सा भेल, कागतपर नक्शा बना 
कऽ लऽ लिअ। कोनो मन-मलान नै अछि।” 


अखन धरि मुरलीधरक मनमे यएह रहैन जे गिरिधर भैया थोड़े 
खेत-पथारक आड़िपर औता, तखन तँ कागजी बॅटबारा भेल रहत। 
मुदा से भेलैन नहि। प्रमिला अपन सभ किछु अलग देखए चाहै 
छेली। बजली- 

“हमर सभ किछु अलग करि दिअ।” 

घरसँ लऽ कऽ बाड़ी-झाड़ी खेत-पथार सभ किछु प्रमिला 
अपन खँतिया लेली। खँतेला पछाइत छोटकी दियादिनी कहलकैन- 

“दीदी, सब किछु तँ बँटाइए गेल। आन जे आबि घराड़ीपर 
भाँटा रोपत आ अनेरो साँझ-भोर आबि जे गरिऔत से केहेन हएत। 
मनहुण्डे सब खेतक उपजा साले-साल दइत रहबैन, अनका नै 
देथुन।” 

जेना कोनो लाभ पौने लोककें खुशीए टा ने उत्साहो उमकै छै 
तहिना प्रमिला उमकैत बजली- 

“बाँटल भाए पड़ोसिया दाखिल। अपना हिस्साक घरमे जेकरा 

मन फूरत तेकरा बसाएब, तइले अहाँके किए छाती फटैए।” 
जेठ दियादिनी, मातृ तुल्य प्रमिलाक बात सुनि सबरी आँखि 
निच्चाँ कऽ लेलैन। मन कहलकैन- 


'एहेन लोकक मुँह देखब पाप छी।' 
शब्द संख्या- ।527, तिथिः 0 अगस्त 204 

सजल स्मृति 


एक जनवरीक दिन। मासक अन्तिम दिन डॉक्टर सोनी देवी 
इंगलैंडक अस्पतालसँ सेवा निवृत्ति हेती। रबि दिन, अस्पताल नै 
जेबासँ निचेन रहने ओछाइनो छौड़ैमे किछु बिलम भेलैन आ 
परिवारक काजोमे ढील-ढाल रहबे करेन। सुति उठि, बिनु मुँह धोने दू 
कुर्ड़ा पानि फेकि, बिजलीक चुल्हि पजारि डॉक्टर सोनी देवी कॉफी 
बनौलैन। ठण्ढ मुल्क रहने चाह सोलहन्नी भरपाइ नै कऽ पबैए। आन 
दिन जकाँ दू गिलास बनबैक जरूरतो नहियें भेलैन। 

एक तँ ओहुना मन असकताएल तैपर काजक सुभिता भेने 
अनुकूलता अबिते अछि। जे डॉक्टर सोनी देवीकें सेहो भेलैन। आन 
दिन तँ अस्पतालक काज मनकें अपना दिस बहटारने रहै छेलैन से नै 
रहने मन अपन परिवार दिस घुमौलकैन। घुमिते मन पतिपर गेलैन। 
पति डॉक्टर मनमोहन सेहो सर्जन पदसँ एकतीस दिसम्बरकें सेवा 
निवृत्ति भेला जेकरे हिसाब-किताब दइले तीन दिन पहिने अस्पताल 
गेला, अखन धरि किए ने एला। काल्हिये तक तँ नोकरी छेलैन। 

भरिसक केतौ हिसाब-किताबमे ने तँ लटपट भेलैन। पतिक 
काजक लटपटसँ सोनी देवीक मन गहियेलैन। गहियेलैन ई जे ऐ 
अबस्थामे काजक लटपट भेने काजो भरिया जाइ छइ। हाथोक 
काज अनका हाथ गेने जुति-भाँति बदैले जाइ छइ। जँ से भेल हेतैन 
तँ पेन्शन जे लटपटेतैन से तँ लटपटेबे करतैन जे जिनगी भरिक सभ 
केलहा-धेलहा सेहो पानिमे चलि जेतैन। पानिमे ई जेतैन जे जइ 
कुरसीपर बैस आनक काज करे छेलौं, तैठाम आन बनि अपन काज 

हएत। तँए अपन किरदानी लोककें अपने बिसाइ छइ। तहूमे सेवामे 
रहैत तँ किछु बँचितो छै जे सेवा निवृत्तिक पछाइत तँ ओहो धुआ 
जाइ छइ। मुदा उपए? 'उपए' लग अबिते सोनी देवीक मन ओहिना 
अड़ियेलैन जहिना कोनो बोहैत धारक आगू बान्ह पड़ने अड़ियाइ 
छडइ। मुदा जहिना धाराक पानि पाछूसँ अबैत धाराकें रोकैत ठमकैत 
फुलऽ लगै छै तहिना सोनी देवीक मन फुलेलैन। फुलाइते नजैर 
अपना दिस बढ़लैन। बुदबुदेली- “एकतीसम दिन अपनो यएह गति 
हएत!” 

मुहसँ अपन गति फुटिते सोनी देवीक मन जिनगीक स्मृतिमे 
डुमि गेलैन। हृदैक पुरना डायरीक पन्ना उनटए लगलैन। केतए गेल 
ओ गामक सखी-बहिनपा, पाबैन-तिहार, मेला-ठेला, खेनाइ-पीनाइ 
आ ओढ़ब-पहिरब? पाछू दिस बढ़ते डॉक्टर सोनी देवीक मनक 
डायरीक पहिल पन्ना उनटलैन। जहिना किताब उनैटते पहिल पृष्ठ 
सोझहा अबैत तहिना सोनी देवीक सोझ स्मृतिक डायरीक पन्ना 
उनटलेन। उनेटते जन्मक कथा भेटलैन। मात्रिकमे जन्म भेल छल जे 
डेढ़-सालक पछाइत अपन गाम (माए-बापक) एलौं। 

ओना, दोसरो-तेसरो धी-बेटीक सन्तानक परम्परा नैहरक 
रहल, मुदा पहिल सन्तान तँ अनिवार्य रूपें रहबक परम्परा अदीसँ 
अबिते अछि। जन्म मोन पड़िते, अपन नाना-नानी, मामा-मामी, 
भाए-बहिन, सर-समाज चौबगली घेरि लेलकैन। अनायास हाथक 
ओंगरी घुसैक दोसर पृष्ठपर पहुँचते उनेट गेलैन। पृष्ठ उनैटते डॉक्टर 
सोनी देवीक नजैर बाप-माएपर पड़लेन। मोन पड़लैन डॉक्टर सोनी 
देवीकें, जखन दू बर्खक रही आ चुल्हितर माए भानसो करै छेली आ 
हमरा खुआ-पीआ कऽ, अपने बीच (माने एक भाग सोनी देवी, 
दोसर भाग आगिक चुल्हि, तैबीच)मे आगूमे जहिना चिड़ै-चुनमुनी 
चहरा आनि अपना बच्चाक आगूमे छिड़िया दइ छै (ओना, पहिने 

लोलसँ लोलमे दइ छै) जेकरा बीछि-बीछि बच्चाकें खाइत देखि 
माइक हृदैक धार बहए लगैत तहिना ने हमरो आगूमे धानक, 
रमदानाक, भैंटक, मलकोकाक आ खुभीक लाबा छीटि दइ छेली आ 
बीछि-बीछि खाइत देखि मने-मन गंगा स्नान करेत रहै छेली। तही 
बीचमे ने भात, रोटी, तीनम, तरकारी सेहो सभ सीखबै छेली। कोनो 
कि अनाड़ी माए रहैथ जे सुतैकालक ओछाइन-बिछाइनिक नाओं नै 
सीखा खेबा-पीबा कालक सिखैबतैथ। चुल्हिये लग ने पहिने भात 
सिखौलैन पछाइत अरबा-उसना भात सिखौलेन। तइ पछाइत ने 
मोटका-मेहीका, बसिया-तेबसिया इत्यादि सिखौलैन। ओना, सीखेबे 
ने केलैन, मुहसँ बोलो फोड़लैन। भले ताबे कण्ठ, जीह, मसुहैर, दाँत 
इत्यादि नीक जकाँ सर्ड़ास नै भेल रहए तँए अधखडुए बोल मुहसँ 
निकलए। दाँतो अदहे-छिदहे भेल रहए। 

ऐगला पृष्ठ उनैटते डॉक्टर सोनी देवी ओ दिन देखलैन, जइ 
दिन पिताक संगे जा स्कूलमे नाओं लिखौलैन। चारि-पाँच बर्खक भऽ 
गेल रही। चारि बर्ख पुरि, पाँचम चढ़ि गेल रहए, मुदा पुरल ने रहए। 
गामेक स्कूल गामेक चटिया। सेहो टोले-पड़ोसेक। किए मिसियो भरि 
अनभुआर लगितए। अनभुआर ते ओतए चटियाकें लगै छै जेतए 
देशक कोण-कोणसँ आएल पाँच बर्खक बच्चाक बीच रंग-रंगक 
बोली, रंग-रंगक चालि-ढालि, रंग-रंगक खेनाइ-पीनाइ रहै छइ। 
जैठाम से नहि, तैठाम अनभुआरे की हएत। दुर्गापूजाक समय सखी- 
बहिनपाक संग केना चारि बजे भोरे उठि, फुलडाली लऽ सिंगहारक, 
अरहुलक, चम्पाक फूल लोढ़ि पूजा लेल दुर्गास्थान पहुँचबै छेलौं। 
पहिने फूल लोढ़ि फुलडाली आँगनमे रखि लइ छेलौं, पछाइत 
चिक्कनि माटिसँ सबहक संग दुर्गास्थान नीपै छेलौं आ तेकर बाद 
आँगन आबि-आबि नहाइ छेलौं, नव वस्त्र पहीरि फूलक फुलडाली 
देवालय पहुँचबै छेलौं। भीतरे-भीतर डॉक्टर सोनी देवी स्मृतिक 

डायरीक पन्ना पढ़ि-पढ़ि विस्मित होइत गेली। 


मोन पड़लेन पाबैनक उपास। रामनवमी-कृष्णाष्टमी, 
देवोत्थान, हरिवासय, नर्क निवारण चतुर्दशी। सभ छुटि गेल। 

छुटिते मन उमकलैन। जहिना गाए-महींस उमैकते बोलियो दैत 
आ मलकबो करैत तहिना सोनी देवीक मन उमकैत बोली देलकैन। 
की नै छूटल? गामक परिवार छूटल, समाज छूटल, पाबैन-तिहार 
छूटल। उपास-व्रत छूटल, देवी-देवता छूटल, देववाणी छूटल! छुटि 
गेल अपन खान-पान, अपन ओढ़न-पहिरन! जैठाम छी तैठाम जे 
पाबैन-तिहार आ देवी-देवता छैथ, ओ भिन्न छैथ तइसँ नै जाइ छी। 
पाबैन नै करै छी। जहिना गामो-घरमे किछु पाबैन एहनो होइए जे 
सभ करै छैथ। आ एहनो होइए जे किछु गोरे करबो करै छैथ आ 
किछु गोरे नहियों करे छैथ। एहनो ते हेबे करेए जे जाँ साल दू-साल 
तीन-साल छुइटो जाइए तैयो फेर जान-पराण दऽ लोक जीआइए 
लइए। जँ से नै जीअबैए तँ तीनसला-चरिसला रौदी-दाहीक कहात्‌ 
समय भेने नवान छुटि फेर कुशियारक गोभ जकाँ पनैप केना 
जाइए? लगले सोनी देवीक मन अगहनक नवान (ओना, कातिकोमे 
नवान होइ छड॒।) सँ पाछू डेगे ससरली तेँ छैठ पाबैन कुदि क$ 
आगूमे एलेन। छैठपर नजैर पड़िते मन चकोना भेलैन। 

चकोना होइते एकटा कोणमे देखलैन छैठक सुरूजक अर्घ। 
मुदा वएह सजल कोनियाँ पहिलो दिन आ दोसरो दिन निवेदित 
होइत। ओकरे नवेद्य पड़ैत। ओना, मिथिलांचलक पाबैनक पद्धति 
छी, पटनियाँ भलें सौंझुका कोनियाँ साँझेमे उसारि रखि भोरुका 
कोनियाँ अलगसँ किए ने सजबैत। खाएर जे से। अदौसँ उदय-अस्त 
वा अस्त-उदयक नमस्कार निवेदित करबाक परम्परा रहल अछि, 
अखनो अछि। अखनो दुआरपर पहुँचैत पाहुनकें अबितो आ जाइतो 

हाथ जोड़ि नमस्कार निवेदन निवेदित होइते अछि। लगले मन फेर 
घुसैक चौमुखी दीप सजल कुड़पर गेलैन। केना बाँहिसँ पकैड़ 
आँगनसँ छैठक घाटपर ल5 जाइ छेलों आ घाटपर सँ जरैत दीपक 
कुड़ आँगन नेने अबै छेलौं। भले ओ दुनू कुड़ो आ दीपो माइटेक 
बनल किए ने रही, मुदा आगिमे पकौल रहला पछाइतो ते माटिपर 
खसने फुटबे करेत। केते होशियारीसँ काँखतर दबने जाइ छेलौं आ 
अबै छेलौं। लगले मन मुरैछ गेलैन। मुरछलैन ई जे अखन देखै छी जे 
एक घन्टा दारू पीबैमे बिलम भेने लोक पगला कऽ पगलपनी करब 
शुरू कऽ दइए आ केना सतरहे-अठारहे बर्खमे हरिवासय उपास, 
अन-पानि छोड़ि कऽ लइ छेलौं। (हरिवासय उपास अढ़ाइ दिनक होइ 
छइ।) सभ छुटि गेल। छुटि गेल मात्रिक, छुटि गेल नैहर, छुटि गेल 
सासुर (जे अपन घर होइत) छुटि गेल सभ समाज। एकाएक जेना 
मनमे तरसँ बमगोला छुटलैन। बमगोला छुटिते आवाज निकलल- 

“जखन सभ किछु छुटि गेल तखन रहल की। यएह ने मृत्यु 
छी जे जड़-चेतनक विछोह भेल।” 

जीवन-मृत्युक बीच झुलैत डॉक्टर सोनीक मन कदमक 
गाछक ओइ झूलापर गेलेन, जेतए आस मारि झूलल रहैथ। तही 
बीच स्मृतिक डायरीक ओ पन्ना उनेट गेलैन जइमे मेडिकल कौलेजमे 
प्रवेशक चर्च छल। केना हाइए स्कूलमे डॉक्टर बनैक मनकामना केने 
रही। जँ से नै केने रही तँ दसमेसँ किए बायोलौजी पढ़ब शुरू केने 
रही। जिनका इंजीनियर बनैक रहैन ओ गणित पढ़े छला। त्रिवेणी 
जकाँ केते नीक संयोग छल, एक तँ महिला आरक्षित सीट, तैपर 
नीक नम्बरक संग कौलेजक सम्बन्धित प्रोफेसर। एकाएक प्रवेश 
दिनक राखल पत्रपर नजैर पड़लैन। एक थाक पत्र एकटा ललका 
झोरामे थकियाएल परिवार, समाज, कुटुमक संग विभागक राज्ये नै 

देशोक आशा तँ हमर भविसपर छइहे...। 

अपनो जखन कौलेजमे पढ़ेत रही तँ झण्डा उठौने रही जे 
जन-जन तक चिकित्सा भेटौ। मुदा भेल की? केतए गेल अपन 
संकल्प केतए गेल अपन व्रत। मुदा तइ समय कहाँ बुझै छेलौं जे एना 
देश छोड़ि आन देशमे जीवन बीतत। हमरासँ समाजकें कथी उपकार 
भेलड। जड़ दिन मेडिकल कौलेजमे नाओं लिखौने रही तही दिन केते 
गोरे डॉक्टरक माला पहिरा असीरवाद देलैन। केतए गेल ओ 
असीरवाद। ओ अपन कर्तव्य पुरबैत असीरवाद देलेन। मुदा 
असीरवादक उत्तर हम कथी देलिऐन। केना समाजशास्त्री मनुक्खकें 
सामाजिक जीव मानलैन। मुदा भेल एना किए? 

नव प्रश्न उठिते डॉक्टर सोनीक दहिना हाथ सेहो डायरीक 
ऐगला पृष्ठ उनटौलकैन। डॉक्टरी डिग्री लेला पछाइत बिआहक गप- 
सप्प उठल। 

साल भरि पहिने डॉक्टर मनमोहन कौलेजसँ निकलल छला। 
छह मास धरि जहाँ-तहाँ नोकरीक लेल बौएला, मुदा केतौ गर नै 
लगलैन। तखन देश छोड़ि बाहर जेबाक विचार केलैन। इंगलैंडमे 
भेकेन्सी रहै, आवेदन केलैन नोकरी भऽ गेलैन। गामो-घरमे नव- 
नौतुक डॉक्टरकें पहिलुका डॉक्टर थोड़े बास हुअ दिअ चाहैए। तैसंग 
अपनो काजक प्रसार नहियें भेल रहए जे काज कुदि क5 आगू आबि 
गवाही दइते। तँ अहुना जहिना सभ अपना बेटाकें इंजीनियरे-डॉक्टर 
बनबए चाहैए तहिना ने नोकरियो अमेरिका, इंगलैंड देतइ्‌। जाइले 
सभ चाहैए। एक तेँ अहुना डॉक्टर बनि मनमोहन जेता, परोपट्टामे 
चर्चक विषय बनि गेल छल। पितोकें बिआहैक रहैन। जुआक पाशा 
जकाँ अपन सम्पैत अरोपि बिआह कऽ देलैन। इंगलैंड एलौं। अपनो 
नोकरी भेल। तीनटा बालो-बच्चा भेल जेकरा पढ़ेलौं-लिखेलौं। मुदा 
बिआह केलक अपना विचारे। ओना, सभ नोकरिहारा, तँए परिवार 

चलैक गर पकड़िये लइ छैथ। मुदा अपना किछु रहल कहाँ लगमे। 
(लगक माने अनुकूल जीवन। अनुकूल जीवन माने मिथिलाक 
जीवन-दर्शन।) आँखि जखन डायरीक नीचला पाँतिपर गेलैन तखन 
देखलैन जे केना सृष्टिक विकासमे पुरुष-नारीक योगदान होइ छइ। 
केना सन्तानोत्पति होइ छइ। की प्रसव पीड़ाकें बहलैत मनक सुख 
बुझि नारीक नारित्वकें निमुआँग कएल जाए? केना अपन जन्म 
मात्रिकमे भेल, माएसँ माए जोड़ल छेली। दुनू परानी अनुभवी 
शिकारी छला। (नाना-नानी सन्तानोत्पतिक) सम्बन्ध सूत्र तेना बनल 
अछि जे बाँस-केरा जकाँ ओधिसँ ओधि जुड़ल अछि। मुदा ऐठाम तँ 
सभ टुइटो गेल आ जे बॅचल से छुइटो गेल। टुटल अपन परिवार- 
समाज आ छुटल ऐठामक नोकरीक जिनगी। जैठाम लोक कमाइ-ले 
जाइए आ समाज बनै छै, ओ भेल नोकरिहारा कमौआक समाज। 
मुदा सेवा-निवृत्तिक पछाइत ओ अनेको कारणे छुटए लगै छइ। 
छुटए की लगै छै जे जहिना दिन बढ़ने काज बढ़े छै आ दिन घटने 
काज घटै छइ। तँए ने गरीबीकें दिन घटब आ अमीरीकें दिन बढ़ल 
कहल जाइ छडइ। 

मेलाक यात्री जकाँ धक्कम-धुक्का खाइत डॉक्टर सोनीक मन 
ठेहियेलैन। मुदा लगले ठेही उतैर गेलैन। उतैर ई गेलैन जे डॉक्टर छी, 
भेल तँ दस-बीस बर्ख आरो जीब, कहुना पेंशनोपर कटिये जाएत, 
तखन भेल मरैबेर। अपनो बुझै छिऐ आ आनो सभ बुझिते छैथ जे 
मरैबेर एहेन पीड़ा होइ छै जे लोक मरिये जाइए। मुदा युगोक तँ 
अपन धरम होइ छै, जखन लोकक मन मानि लड़ जे दू-तीन दिनमे 
मरि जाएब तखने किए ने मतबैबला निशाँक सुइया लऽ लेत जे पीड़ा 
हेबो करतै तँ बुझबे ने करत। जइसँ सुखेसँ मरब हेतइ। सभ तेँ सएह 
ने चाहै छैथ। कनैत तें सभ अबैए, हँसैत जाएब ने मुकद्दरक 
सिकन्दर भेल। 

नअ बैज गेल। अखन तक डॉक्टर सोनी ने मुँह-कानमे पानि 
नेने छेली आ ने अपन नित्यकर्मसँ निवृत भेल छेली। घड़ीपर नजैर 
पड़िते मन हरहरेलैन। जलखै बेर भऽ गेल, मुदा लगले मन बदैल 
गेलैन। छुट्टीक दिन छीहे, अनेरे किए चुल्हिमे हाथ घोंसियाएब, तइसँ 
नीक जे बिस्कुट संग चाहे पीब लेब। जहिना अगम पानिमे 
हेलनिहारक सभ किछु अगम भऽ अगमा जाइ छै, तहिना सुगम 
पानिमे हेलनिहारके सेहो सभ किछु सुगमा जाइ छइ। डॉक्टर 
सोनियोंकें सहए भेलैन। 

चाह-बिस्कुट आगूमे डॉक्टर सोनी रखिते रहैथ आकि डॉक्टर 
मनमोहन पहुँचलखिन। सुखाएल मुँह, हदास उड़ल चेहरा। पतिकें 
देखि डॉक्टर सोनीक मनमे एकाएक जोड़क धक्का लगलैन। धक्का 
ई लगलेन जे जखन काजसँ अवकाश भेटलैन, तखन जान हल्लुक 
भेलैन की भारीए। जखन जान हल्लुक भेलैन तँ मनमे खुशी हेबा 
चाही किने, से किए ने छैन। मुदा किछु छी तेँ परिवार छी किने, 
परिवारक सभके अनुकूल बनि चलबे ने परिवार चलब भेल। कुशल- 
समाचार पुछब छोड़ि डॉक्टर सोनी पतिकें कहलखिन- “रस्ताक 
मारल आएल छी, भूख-पियास लागल हएत, पहिने किछु खा-पीब 
कण्ठ सर्ड़ास करि लिअ तखन कुशल-समाचार हेतइ।” 

कहि अपने-ले आनल चाह-बिस्कुटमे सेँ बाँटि दुनू गोरे, 
बिस्कुट तोड़ि मुँहमे लेलैन। मुदा जेना चिराकी चाउर खेने मुँह 
लठिआइ छै, तहिना डॉक्टर मनमोहनकें होइन, मुदा गिलासक पानि 
पीब कण्ठ सर्डास करैत बजला- 

“पाँच साल आरो नोकरी करैक आवेदन देलिएऐ। मुदा दोसर, 
जेकर परमोशन हेतइ, एहेन विरोध केलक, जे नै भेल।” 

जेना डॉक्टर सोनीकें बुझले रहैन तहिना टपैक पड़ली- 

“तीनियेँ साल-ले दैतिऐ।” 

मुदा डॉक्टर मनमोहनकें थाहल-नापल काज तँए गम्भीर 
होइत बजला- 

“तीनियोँ साल-ले देने काज थोड़े होइत। जे विरोध केलक 
ओकरा अढ़ाइए बर्ख नोकरी बँचल छड॒।” 

डॉक्टर सोनी- 

“जखन ओ जुनियरे भऽ काज करै छला तखन हुनके किए ने 
बुझा-सुझा देलिऐन।” 

पत्नीक विचार सुनि डॉक्टर मनमोहनक मन मड़कलैन। 
मड़कलैन ई जे सभ अपन पद, प्रतिष्ठा आ धन चाहैए, तैठाम कहब 
उचित होएत। मास दिनक पछाइत जखन डॉक्टर सोनियाँ सेवा 
निवृत भेली तखन दुनू परानी अपन कपार मिलौलेन। साल भरि दुनू 
परहेज केने रहला। परहेज ई जे बिनु कमौआ पुतकें कमौआ 
घरवालीक आगू विधवे बूझल जाइए। तँए दुनूक बीच-सधवा- 
विधवाक सम्बन्ध बनि गेल छेलैन। भिनसुरका कॉफी पीब दुनू परानी 
मनमोहन-सोनी गद्दीबला आराम कुरसीपर मलड़ैत चीत गरे ओंगठि 
(जेना अखड़ाहापर खलीफा चीत होइए, तहिना) भविसवाणी करए 
लगला। 

भविसवाणीक जरूरतो तँ रस्तेक मोड़पर ने होइत। नोकरी 
जिनगीसँ दुनू बेकती सेवा-मुक्ति भेल छला। जिनगी जीबैले सेवा 
आवश्यक अछिए। जँ सेवे नै तँ मेवा केतए फड़त। सेवाक विचार 
मनसँँ हटिते अपन जिनगीक योग-क्रिया आ भोग-क्रिया टपैकते 
अछि। मुस्की मारि डॉक्टर मनमोहन बजला- 

“मन होइए जहिना पहिलुका लोक ढाका-बङ्ालमे कमाइतो 
छल आ मिथिलाक भूमिके पकैड़ घरो बनौने छल, तहिना ऐठामक 

सभ किछु बेचि-बिकीन गामे चलि जाइतौं।” 

पतिक विचारमे बिठू कटैत डॉक्टर सोनी बजली- 

“गामक लोक पूछत?” 

मजाके-मजाकमे दुनू बेकती विचार-मणि दिस विदा भेला। 
रस्ताक मोड़ टपिते जेना डॉक्टर मनमोहनकें फुरलैन, बुदबुदेलथि- 

“जेना गामक सुरता मनकें पकैड़ रहल अछि।” 

पतिक मनक सुरता सुनि डॉक्टर सोनी जिनगीक बाटमे हरा 
गेली। सिनेमाक रील जकाँ मातृकक जन्मसँ पटना हवाइ अड्डा 
तकक जीवन-यात्रा आगूमे ठाठ़ भऽ गेलैन। बजली- 

“आब की करब?” 

पत्नीक विचारकें डॉक्टर मनमोहन जीवन संगीक प्रश्न बुझि 
गम्भीरतासँ लेलैन। बजला- 

“अबैकाल किछु परिस्थितिवश आ किछु लोकोक मुँहक 
बोलसँ प्रभावित भऽ केलौं, अपनो जीबठ बान्हि अपने गाम- 
समाजमे अपन जिनगी ठाठ़ करितौं। मुदा से भेल नहि। मिथिला सन 
धरती जे त्रिगुण मौसमक बीच अपन अजर-अमर देह धारण केने 
छैथ, तइ धरतीकें छोड़ि ऐठाम एलौं। पैंतीस सालक जिनगी गामक 
जिनगीसँ अलग जिनगी बना अपनाकेँ ठाढ़ केलौं।” 

कहि चुप भऽ गेला। 

पतिकें चुप होइत देखि डॉक्टर सोनी बजली- 

“चुप किए भेलौं? अपनो अनुभव कऽ रहल छी जे पारिवारिक 
जिनगीसँ सामाजिके जिनगीटा सँ नै हटलौं, शरीर जलवायु अनुकूल 
अपनाकें अंगेज बना लइए। तेतबे नहि, देहक क्रियासँ आगू 
सामाजिक क्रिया सेहो अछि।” 


लजबिजी || ॥3 


पत्नीक विचार सुनि डॉक्टर मनमोहन ठमैक गेला। ठमैक ई 
गेला जे रहैक घरसँ ल5 कऽ खेनाइ-पीनाइ, बजनाइ-भुकनाइ सभ 
किछु बदैल गेल। गाम जेबाक मनकें तें बुझबए ने पड़त, जे जेठक 
रौदा, भादवक पानि, माघक जाड़कें पचबैक शक्ति अछि किने। 
बजला- 

जँ मन गाम जाइक अनुकूलो हएत तँ शरीर नै गछत।” 

“तखन?” 

“तखन एतैसँ गामकें गोड़ लगैत रहू जे अहाँ बड़ सुन्नर छी, 
मिथिलामे बास करै छी। जेतए जनक सन राजा भेला सीता सन 
जगतजननी भेली। जामंतो रंगक फुलक फुलवारीसँ सजल फुलवारी 
छेलैन। गुरुक संग राम एला, धनुष तोड़ि चारू बहिन सीताक संग 
चारू भाइक बिआह भेलैन। वएह मिथिला छी।” 

[| 

साए कच्छे 


अबेर तक ओछाइनेपर पड़ल रही। भारी बरखा तँ नै मुदा 
हल्लुक मझोलका बरखा होइत रहइ। दुपहर आकि बेरूपहर जेहेन 
बर्खाक मद्दी लोक नै दइए, अपन काज-उदम करिते रहैए, मुदा 
ओहेन बरखा भिनसरू पहरकें गरूगर लगैए, सएह भेल रहइ। छह 
बजेक समाचारक समय भेने रेडियो खोललौं। खोलिते समाचार 
आएल जे कमलाक छहर टुटि गेल, केते गाममे बाढ़िक पानि पसैर 
गेल। 


ऐगला समाचार की भेल से सुनबो ने केलौं, काने जेना भथा 
गेल। भथा ई गेल जे दस दिन पहिने तक रौदी-रौदीक घोल यएह 
रेडियो करै छल, जे आन सालसँ कम बरखा हएत। कम ऐ मानेमे जे 
बरसाती खेतीले जेते पानिक खगता होइ छै तइसँँ कम बरखा हएत, 
तँए समय रौदियाह हएत। नमहर किसान तेँ नै मुदा छोट-मोट 
किसान तँ छीहे। वैज्ञानिकक विचार केना नै मानितौं। मानैक माने ई 
भेल जे जे जेतै काज करै छैथ ओ ओतै ने अपन योजनाक कार्यक्रम 
ओइ हिसाबे बनौता, तहिना हमहूँ केलौं। बरसातमे जे खेत धानक 
होइए वएह खेत कम बरखा भेने तरकारीक वा कम पानिक 
खगताबला अन्नोक खेतीले अनुकूल भऽ जाइए। कियो अपन योजना 
अनुकूलते हिसाबे बनबै छैथ। 

यएह सोचि धानक खेती कम केलौं। नहियेँ जकाँ भेल। नवका 
धानक बीआ कीनि कऽ अनने छेलौं, जे बीस-पचीस दिनमे रोपल 


लजबिजी || ॥5 


जाइए ओ बीरारे ने बुड़हा गेल। बुड़हेबो केना ने करैत, अगता सौनक 
रोपक खियालसेँ बागु केने छेलौं। धुरिया सौन भऽ गेल। अपना 
बोरिंग नहि, आँडि-पाटिमे जे बोरिंगो अछि ओ पैछला भोंटसँ कटा- 
कटी भऽ गेल। कटा-कटी होइक कारण भेल जे भोंटक गरमा- 
गरमीक बहसमे झंझट भऽ गेल, जइसँ कोट-कचहरीक पेँचमे पड़ि 
गेलौं। टटका दुश्मनी तँए खेती नै भेल तँ नै भेल मुदा मुँह खोलि 
खुशामद केना करितिएऐ। जखन अन्न खाइ छी, पानि पीबै छी तखन 
जँ आइन-अपगराइन मनमे नै रहत तँ अनेरे किए दुनू (अन-पानि) के 
दुख दइ छिएऐ। मनमे सएह रहए तँए धानक खेती नै भेल। मुदा 
अन्तिम भादोमे डूमा बरखा आ बाढ़ि एने मन सिहरेत रहए। 

सिहरेत ई रहए जे जहिना कोनो मनुक्खोकें आ मालो-जालकें, 
आ गाछो-बिरीछकें होइ छै जे शुरूमे बॉँझ जकाँ रहैए आ पछाइत 
ढेनुआर भऽ जाइए तहिना मेघोकें भेल अछि। हथिया तक बरिसत 
आकि चितरा तक बरिसत तेकर कोनो ठेकान छै, तहूमे तेहेन-तेहेन 
गोलगर बुन्नक बरखा होइए जे जँ आगूओ तक धेने रहल तेँ ऐगलो 
खेती खेबे करत। मन बिसाइन-बिसाइन होइत रहए। 

चाह नेने माए आबि बाजल- 

“किए अखन तक मुहोँ-कानमे पानि नै लेलह।” 

भोरे-भोरे केना दुखाएल बात बैजतौं, बात बदलैत कहलिएऐत- 

“कील्हुका तेहेन चालि भेल रहए जे देह-हाथ दुखाइए।” 

बेटाक बातक बिसवास माए नै करैथ, सेहो तँ नहियेँ। चौकीक 
कोनपर चाहक गिलास रखि बाजल- 

“अच्छा सुतले रहह, देह-हाथ दाबि दइ छिअ।” 

अपना केनादन लागल। झूठ बाजि माएसँ जँताएब उचित नै 
बुझि, उठि कऽ बैस झूठकें सत्‌ बनबैत कहलिएऐ- 

“माए, कोल्हुका चालिक माने तूँ बीतलाहा काल्हि बुइझ 
गेलही। ओते तँ सभ दिन चलिते छी, तइसँ की देह-हाथ दुखाएत। 
आगूक काल्हिक चालिक बात कहलियौ।” 

जेना पहिनेसँ माएकें जवाब तैयारे रहै तहिना धाँइ-दे बाजल- 

“रौदीसँ दाही साए कछे नीक होइ छइ।” 

माइक बात सुनि मन आरो औना गेल। चुपचाप चाहक 
गिलास उठा चाह पीबए लगलौं। 

[| 

शब्द संख्या- 488, तिथिः ।9 अगस्त 204 


लजबिजी || ॥7 


एक मुठी घास 


क्षुब्ध भऽ छगुन्तामे पड़ि गेलौं जखन नअ बर्खक भतीजी 
आबि कहलक- 

“काका, हँसुओ आ पथियो छीनि लेलक आ गाइरो पढ़लक।” 

बाध दिससँ टहैल कऽ आएले रही, एक तँ पानिक झमार 
दोसर भदबरिया रौद लगल रहए। मन पीताएल रहबे करए, पियास 
सेहो लगल रहए, रौदाएल दुआरे कलसँँ कनी हटि लतामक गाछक 
छाहैरमे बैसल ठण्ठाइत रही जे ठण्ढेला पछाइत पानि पीब। तही 
बीच भतीजी आबि बाजल। 

पुछलिएऐ- 

“के छिनलको?” 

रेखा बाजल- 

“जुगेसर काका।” 

'जुगेसर' नाओं सुनि आरो चकित भऽ गेलौं। मोन पड़ि गेल 
पहिलुका घटना। बीस बर्ख पूर्व जुगेसरक घरवालीकें अहिना खुरपी- 
पथिया मोहन बाबूक कमतिया छीनि नेने रहइ। जेकरा चलैत गारि- 
गरौबैलसँ लऽ कऽ मारि-पीट भऽ गेल। मारि-पीटक पछाइत मुकदमो 
भऽ गेल, जइमे मुद्दालह बनि हमहूँ आठ बर्ख कोट-कचहरीक 
चक्कर लगौने रही। पुछलिएऐ- 

“की केने रही जे हॅँसुओ-पथिया छिनलकौ, आ गाइरो 
पढ़लकौ?” 

सुनिते रेखा हुचैक-हुचैक कानए लगल। जहिना कोनो निरदोस 
फँसौल आदमी जहल जाइकाल कनैए तहिना कनैत बाजल- 

“घासले गेल छेलौं, सौंसे बाधक आड़ि-धुर डुमल देखलिएऐ। 
खाली गाछी कातक खेत सुखल देखि घास कटैले बैसलौं। एके मुठी 
कटने रही आकि जुगेसर काका आबि कहलक जे घास किए कटै 
छे?” 

थोड़-थाड़ घासोक खेती गाममे हुअ लगल अछि। पुछलिएऐ- 

“बगहा घास छेले आकि अनेरूआ?” 

रेखा बाजल- 

“अनेरूआ।” 

'अनेरूआ' सुनि मन तरैंग गेल जे अखने जा कऽ पुछिऐ आ 
बलउमकी झाड़ि दिएऐ। ताबे ठण्ठाइयो गेल रही, कल चला क$ पानि 
पीलौं। पानि पीबिते मन आरो ठण्ठाएल। ठण्डाइते मनमे उठल, एना 
जुगेसर केलक किए? आगू-पाछू उनैट-उनैट सोचलीं तँ किछु देखबे 
ने करिऐ। एकाएक नजैर पैछला भोंटपर गेल, शुरूहेसँ जइ पाटीमे 
भोंट दैत एलिऐ, तेकरे अहूबेर देलिऐ। मुदा सपनौर जकाँ जुगेसर 
चालि बदैल लेलक। अखन तक गमैया बात-विचारसँ ल5 कऽ पटना- 
दिल्लीक भोंटमे संगे रहैत आएल मुदा ऐबेर ओ ससैर कऽ दोसर 
पाटीमे चलि गेल। 

एक तँ नहाइ बेर रहए दोसर जलखैयो ने केने रही। दू-दिसिया 
काज भऽ गेल रहए। दू-दिसिया ई जे नहाएब-खाएब आकि हाँसू- 
पथियाक बात बुझए जाएब। बर-बेमारी जकाँ हलतलबी नै बुझि 
पड़ल। भतीजीकें कहलिएऐ- 

“बुची, अखन नहा-खा लइ छी, बेरूपहर तोहूँ चलिहें, जा कऽ 
पुछबै जे किए हाँसू-पथिया छीनलहक।” 

रेखा मानि क5 आँगन चलि गेल, मुदा मन गदमिशान करए 
लगल। गदमिशान ई करए लगल जे एना जे जहिना लोक रस्ताक 
मोड़पर आबि मोरा जाइए भरिसक तहिना जुगेसरो तेँ ने भकमोड़मे 
फँसि, जाति-सम्प्रदाइक जालमे ओझरा एना केलक। 

मन ठमैक गेल। ठमैकते कबुल लेलक जे काजक जवाब 
काज छिएऐ, तँए ओकरो काजेसँ जवाब देब नीक हएत। जहिना हाँसू 
पुरान तहिना पथियो हेतै, की एक मुठी घास के प्रतिष्ठाक प्रश्न 
बनाएब उचित हएत? तोहूमे जैठाम जाति-मजहबक भूत मगज छुबि 
नेने छड्‌। 

| 

करिछौंह मुंह 

बरखा मौसम अवबैसँ पहिने हल्ला भऽ गेल जे ऐ बेरक समय 
रौदियाह हएत। माने भेल जे उचितसँ कम बरखा हएत। केते कम 
हएत से तँ समैये कहत। ओना, पतराबला सबहक विचार अलग 
छैन। हुनका सबहक विचारे अस्सी बिसबा पानि हएत। जइसँ 
धनमण्डल हएत। मुदा रेडियो टी.बी.सँ तेते हल्ला भेल जे पतराबला 
सबहक विचार दबि गेलैन। दबबो केना ने करितैन, एक तँ एक-आध 
पतरा देखनिहार गामे-गाम छैथ, तेपर मुँहक बोल मशीनक आगू 
केना बढ़त। 

पनरह दिनक बरखा गामे उजाड़ि क5 देलक। बाधक-बाध 
डुमि गेल। तहूमे भादोक डुमल। अहुना कहबी छै जे भादव धोइ 
किछ-किछ होय। सेहो पानिसँ ऊपर हएत तखन ने। जँ पानिक तरमे 
रहत तँ गलबे करत किने। बाध दिस टहलैले पनरह दिनसँ नै गेल 
छेलौं। जेबो केना करितौं टहलैए बेर बरखा हुअ लगै छेलइ। मुदा 
सोलहम दिन उगरास केलक। रौद भेल। रौद देखि दछिनबरिया बाध 
दिस विदा भेलौं। 

अपना टोलसँ निकैलते दोसर टोलक मुहँपर गेलौं आकि 
सुवधी काकीक घर टगल देखलिएऐ। चोंगरा सभ लागल रहइ। 
ओसाराक टाट खसल रहडइ़। रस्तेपर सँ हिया कऽ देखैत रही आकि 
सुवधी काकीपर नजैर पड़ल। आगू दिस ओहो बढ़ली आ हमहूँ 
बढ़लौं। घरक कोनचर लग पहुँचते सुबधी काकीक चेहरापर आँखि 

पड़ल। करिछौन मुँह देखि पुछलयैन- 

“काकी, कहिया घरक ओसारी खसल?” 

“ओसारी खसब'” सुनि सुबधी काकीकें बुकौर लगि गेलैन। 
बजली- 

“बौआ, अपन जान तेँ बँचि गेल मुदा तीन मासक छागरक 
टॉग टुटि गेल। मनमे छेलए जे दसमीमे कहुना तेँ दू हजारक चीज 
हएत। से बिलैट गेल।” 

हम पुछलयैन- 

“काकी, बिलैट केना गेल, देखै छी छागर जीविते अछि।” 

काकी बजली- 


“ओसारीक टाट तेना खसल जे छागरक टॉँगे टुटि गेल। अबाह 
छागर थोड़े कियो चढ़बैले लेत।” 

ई गप सुनि अपनो बुझाएल जे ठीके कहै छैथ...। मुदा किछु ते 
बैजतौं, कहलयैन- 

“अपन जान आ बकरीक जान बँचल तँ आगू केते छागर 
हएत, तइले दुख किए करै छी।” 

काकी बजली- 

“एकेटा दुख नै ने अछि, आमद चैल गेल, आ खरचा बढ़ि 
गेल। घर दुरुस ओहिना हएत। बिना बोइनक के घर मरम्मत करि 
देत।” 

